

Brussell, 29 ta' April 2019
(OR. en)

8449/19

Fajl Interistituzzjonali:
2018/0304(COD)

CODEC 906
PECHE 180
PE 171

NOTA TA' INFORMAZZJONI

minn:	Segretarjat Ġenerali tal-Kunsill
lil:	Kumitat tar-Rappreżentanti Permanenti/Kunsill
Suġġett:	Proposta għal REGOLAMENT TAL-PARLAMENT EWROPEW U TAL-KUNSILL li jistabbilixxi l-miżuri ta' konservazzjoni u ta' kontroll li japplikaw fiż-Żona Regolatorja tal-Organizzazzjoni tas-Sajd fl-Atlantiku tal-Majjistral u li jħassar ir-Regolament tal-Kunsill (KE) Nru 2115/2005 u r-Regolament tal-Kunsill (KE) Nru 1386/2007 - Eżitu tal-ewwel qari tal-Parlament Ewropew (Strasburgu, mill-15 sat-18 ta' April 2019)

I. INTRODUZZJONI

F'konformità mad-dispożizzjonijiet tal-Artikolu 294 TFUE u d-dikjarazzjoni kongunta dwar arrangamenti prattiċi għall-proċedura ta' kodeċiżjoni¹, saru għadd ta' kuntatti informali bejn il-Kunsill, il-Parlament Ewropew u l-Kummissjoni bil-għan li jintlaħaq qbil dwar dan id-dossier fl-ewwel qari, u b'hekk tiġi evitata l-htieġa għat-tieni qari u l-konċiljazzjoni.

¹ ĠU L 145, 30.6.2007, p. 5.

F'dan il-kuntest, il-president, Alain CADEC (PPE, FR), ipprezenta emenda ta' kompromess (l-emenda 82) għall-proposta għar-Regolament f'isem il-Kumitat għas-Sajd. Kien intlaħaq qbil dwar din l-emenda matul il-kuntatti informali msemmija hawn fuq. Ma tressqet ebda emenda oħra.

II. VOTAZZJONI

Meta vvotat fis-17 ta' April 2019, il-plenarja adottat l-emenda ta' kompromess (l-emenda 82) għall-proposta għar-Regolament. Il-proposta tal-Kummissjoni kif emendata tikkostitwixxi l-pożizzjoni tal-Parlament fl-ewwel qari li tinsab fir-riżoluzzjoni leġislattiva tiegħu kif stipulata fl-Anness għal dan id-dokument^{2*}.

Il-pożizzjoni tal-Parlament tirrifletti dak li kien intlaħaq qbil dwaru qabel bejn l-istituzzjonijiet. Il-Kunsill għandu għalhekk ikun f'pożizzjoni li japprova l-pożizzjoni tal-Parlament.

L-att imbagħad jigi adottat bil-formulazzjoni li tikkorrispondi għall-pożizzjoni tal-Parlament.

² Il-verżjoni tal-pożizzjoni tal-Parlament fir-riżoluzzjoni leġislattiva giet immarkata biex tindika l-bidliet li saru bl-emendi għall-proposta tal-Kummissjoni. Iż-żidiet għat-test tal-Kummissjoni huma enfasizzati b'*tipa grassa u bil-korsiv*. Is-simbolu "■" jindika test imħassar.

* Il-verżjoni MT li ntbagħtet mill-PE mhix kompluta u l-ifformattjar ma jikkorrispondix f'kollox mal-verżjoni EN.

Miżuri ta' konservazzjoni u ta' kontroll li japplikaw fiż-Żona Regulatorja tal-Organizzazzjoni tas-Sajd fl-Atlantiku tal-Majjistral *I**

Rizoluzzjoni leġislattiva tal-Parlament Ewropew tas-17 ta' April 2019 dwar il-proposta għal regolament tal-Parlament Ewropew u tal-Kunsill li jstabbilixxi l-miżuri ta' konservazzjoni u ta' kontroll li japplikaw fiż-Żona Regulatorja tal-Organizzazzjoni tas-Sajd fl-Atlantiku tal-Majjistral u li jhassar ir-Regolament tal-Kunsill (KE) Nru 2115/2005 u r-Regolament tal-Kunsill (KE) Nru 1386/2007 (COM(2018)0577 – C8-0391/2018 – 2018/0304(COD))

(Proċedura leġislattiva ordinarja: l-ewwel qari)

Il-Parlament Ewropew,

- wara li kkunsidra l-proposta tal-Kummissjoni lill-Parlament Ewropew u lill-Kunsill (COM(2018)0577),
 - wara li kkunsidra l-Artikolu 294(2) u l-Artikolu 43(2) tat-Trattat dwar il-Funzjonament tal-Unjoni Ewropea, skont liema artikoli l-Kummissjoni pprezentat il-proposta lill-Parlament (C8-0391/2018),
 - wara li kkunsidra l-Artikolu 294(3) tat-Trattat dwar il-Funzjonament tal-Unjoni Ewropea,
 - wara li kkunsidra l-opinjoni tal-Kumitat Ekonomiku u Soċjali Ewropew tat-23 ta' Jannar 2019¹,
 - wara li kkunsidra l-ftehim proviżorju approvat mill-kumitat responsabbli fis-sens tal-Artikolu 69f(4) tar-Regoli ta' Proċedura tiegħu u l-impenn mehud mir-rappreżentant tal-Kunsill, permezz tal-ittra tat-15 ta' Frar 2019, li japprova l-pożizzjoni tal-Parlament, skont l-Artikolu 294(4) tat-Trattat dwar il-Funzjonament tal-Unjoni Ewropea,
 - wara li kkunsidra l-Artikolu 59 tar-Regoli ta' Proċedura tiegħu,
 - wara li kkunsidra r-rapport tal-Kumitat għas-Sajd (A8-0017/2019),
1. Jadotta l-pożizzjoni fl-ewwel qari li tidher hawn taħt;
 2. Jitlob lill-Kummissjoni biex terġa' tirreferi l-kwistjoni lill-Parlament jekk tibdel il-proposta tagħha, temendaha b'mod sustanzjali jew ikollha l-ħsieb li temendaha b'mod sustanzjali;
 3. Jagħti istruzzjonijiet lill-President tiegħu biex jgħaddi l-pożizzjoni tal-Parlament lill-Kunsill u lill-Kummissjoni kif ukoll lill-parlamenti nazzjonali.

¹ Għadha mhix ippubblikata fil-Ġurnal Uffiċjali.

Pozizzjoni tal-Parlament Ewropew adottata fl-ewwel qari fis-17 ta' April 2019 bil-hsieb tal-adozzjoni tar-Regolament (UE) 2019/... tal-Parlament Ewropew u tal-Kunsill li jistabbilixxi l-mizuri ta' konservazzjoni u ta' infurzar li japplikaw fiż-Żona Regulatorja tal-Organizzazzjoni tas-Sajd fl-Atlantiku tal-Majjistral, li jemenda r-Regolament (UE) 2016/1627 u li jhassar ir-Regolamenti tal-Kunsill (KE) Nru 2115/2005 u (KE) Nru 1386/2007

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 43(2) tiegħu,

Wara li kkunsidraw il-proposta mill-Kummissjoni Ewropea,

Wara li kkunsidraw l-opinjoni tal-Kumitat Ekonomiku u Soċjali Ewropew¹,

Filwaqt li jaġixxu skont il-proċedura legiſlattiva ordinarja²,

¹ Opinjoni tat-23 ta' Jannar 2019.

² Pozizzjoni tal-Parlament Ewropew tas-17 ta' April 2019.

Billi:

- (1) Wiehed mill-ghanijiet tal-Politika Komuni tas-Sajd, kif stabbilit fir-Regolament (UE) Nru 1380/2013 tal-Parlament Ewropew u tal-Kunsill¹, huwa li tiżgura sfruttament tar-riżorsi bijoloġiċi tal-baħar li jipprovdi kundizzjonijiet ekonomiċi, ambjentali u soċjali sostenibbli.

- (2) Permezz tad-Deċiżjoni tal-Kunsill 98/392/KE², l-Unjoni approvat il-Konvenzjoni tan-Nazzjonijiet Uniti dwar il-Liġi tal-Baħar u l-Ftehim dwar l-Implimentazzjoni tad-Dispożizzjonijiet tal-Konvenzjoni tan-Nazzjonijiet Uniti dwar il-Liġi tal-Baħar tal-10 ta' Diċembru 1982 relatati mal-Konservazzjoni u l-Ġestjoni ta' Stokkijiet ta' Hut Transżonali u Stokkijiet ta' Hut li Jpassi Ħafna, li fihom prinċipji u regoli marbutin mal-konservazzjoni u mal-ġestjoni tar-riżorsi haġġin tal-baħar. Fil-kuntest tal-obbligi internazzjonali aktar ġenerali tagħha, l-Unjoni tiegħu sehem fl-isforzi li jsiru fl-ibħra internazzjonali għall-konservazzjoni tal-istokkijiet tal-ħut.

¹ Ir-Regolament (UE) Nru 1380/2013 tal-Parlament Ewropew u tal-Kunsill tal-11 ta' Diċembru 2013 dwar il-Politika Komuni tas-Sajd, li jemenda r-Regolamenti tal-Kunsill (KE) Nru 1954/2003 u (KE) Nru 1224/2009 u li jhassar ir-Regolamenti tal-Kunsill (KE) Nru 2371/2002 u (KE) Nru 639/2004 u d-Deċiżjoni tal-Kunsill 2004/585/KE (ĠU L 354, 28.12.2013, p. 22).

² Id-Deċiżjoni tal-Kunsill tat-23 ta' Marzu 1998 li tirrigwarda l-konklużjoni mill-Komunità Ewropea tal-Konvenzjoni tan-Nazzjonijiet Uniti tal-10 ta' Diċembru 1982 dwar il-Liġi tal-Baħar u l-Ftehim tat-28 ta' Lulju 1994 li għandu x'jaqsam mal-implimentazzjoni tal-Parti XI tagħha (ĠU L 179, 23.6.1998, p. 1).

- (3) L-Unjoni hija parti għall-Konvenzjoni dwar il-Kooperazzjoni Multilaterali Futura dwar is-Sajd fl-Atlantiku tal-Majjistral ("il-Konvenzjoni "), li giet approvata permezz tar-Regolament tal-Kunsill (KEE) Nru 3179/78¹. Fit-28 ta' Settembru 2007 giet adottata emenda tal-Konvenzjoni tan-NAFO li giet approvata bid-Deciżjoni tal-Kunsill (UE) 2010/717/UE².
- (4) L-Organizzazzjoni dwar is-Sajd fl-Atlantiku tal-Majjistral (NAFO) għandha l-awtorità tadotta deciżjonijiet li jorbtu legalment għall-konservazzjoni tar-rizorsi tas-sajd li huma f'idejha. Dawk id-deciżjonijiet huma indirizzati b'mod ewlieni lill-Partijiet Kontraenti tan-NAFO, iżda jinkludu wkoll obbligi għall-operaturi (pereżempju għall-kaptan tal-bastiment). Malli jidhlu fis-seħh, il-miżuri ta' konservazzjoni u ta' infurzar (CEM) tan-NAFO jibdwew jorbtu lill-Partijiet Kontraenti kollha tan-NAFO u, fil-każ tal-Unjoni, iridu jiddaħhlu fil-liġi tal-Unjoni sal-punt li fih ma jkunux diġà koperti mil-liġi tal-Unjoni.
- (5) Ir-Regolament tal-Kunsill (KE) Nru 1386/2007³ ittraspona s-CEM fil-liġi tal-Unjoni.

¹ Ir-Regolament tal-Kunsill (KEE) Nru 3179/78 tat-28 ta' Dicembru 1978 li jirrigwarda l-konklużjoni mill-Komunità Ekonomika Ewropea tal-Konvenzjoni dwar il-Kooperazzjoni Multilaterali Futura dwar is-Sajd fl-Atlantiku tal-Majjistral (GU L 378, 30.12.1978, p. 1).

² Id-Deciżjoni tal-Kunsill 2010/717/UE tat-8 ta' Novembru 2010 dwar l-approvazzjoni, f'isem l-Unjoni Ewropea, tal-Emenda għall-Konvenzjoni dwar il-Kooperazzjoni Multilaterali fil-Ġejjieni dwar is-Sajd fl-Atlantiku tal-Majjistral (GU L 321, 7.12.2010, p. 1).

³ Ir-Regolament tal-Kunsill (KE) Nru 1386/2007 tat-22 ta' Ottubru 2007 li jistabbilixxi miżuri ta' konservazzjoni u ta' infurzar li japplikaw fiż-Żona Regolatorja tal-Organizzazzjoni tas-Sajd fl-Atlantiku tal-Majjistral (GU L 318, 5.12.2007, p. 1).

- (6) ***Ir-Regolament tal-Kunsill (KE) Nru 2115/2005¹ stabbilixxa pjan ta' rkupru għall-provvista tal-ħalibatt tal-Groenlandja fis-Subżona 2 tan-NAFO u Diviżjonijiet 3KLMNO.***
- (7) Is-CEM ġew emendati minn kull laqgħa annwali tal-Partijiet Kontraenti tan-NAFO mill-2008 'l hawn. Id-dispożizzjonijiet il-ġodda jridu jiddaħħlu fil-liġi tal-Unjoni, inklużi miżuri ta' konservazzjoni għal ċerti speċijiet, għall-ħarsien tal-ekosistemi vulnerabbli tal-baħar, għall-proċeduri ta' spezzjoni fuq il-baħar u fil-portijiet, għar-rekwiżiti marbutin mal-bastimenti, għall-monitoraġġ tal-attivitajiet tas-sajd u għal miżuri addizzjonali tal-Istat tal-port.

¹ ***Ir-Regolament tal-Kunsill (KE) Nru 2115/2005 tat-22 ta' Diċembru 2005 li jistabbilixxi pjan ta' rkupru tal-provvista tal-ħalibatt tal-Groenlandja fil-qafas tal-Organizzazzjoni tas-Sajd tal-Atlantiku tal-Majjistral (ĠU L 340, 23.12.2005, p. 1).***

- (8) B'kunsiderazzjoni li ċerti dispożizzjonijiet tas-CEM qed jiġu emendati iktar ta' sikwit mill-Partijiet Kontraenti tal-NAFO u li dawn huma mistennija li jkomplu jiġu emendati iktar fil-gejjieni, sabiex l-emendi għas-CEM jiddaħhlu malajr fil-liġi tal-Unjoni, jenhtieg li l-Kummissjoni tingħata s-setgħa tadotta atti skont l-Artikolu 290 tat-Trattat dwar il-Funzjonament tal-Unjoni Ewropea (TFUE) b'rabta mal-aspetti li ġejjin: ■ il-lista ta' attivitajiet tal-bastimenti tar-riċerka ■ ; ■ il-miżuri marbutin mas-sajd tal-gamblu tat-Tramuntana; il-bidliet fil-fond tas-sajd u r-referenzi għaž-żoni ristretti jew għaž-żoni magħluqin; il-proċeduri marbutin mal-bastimenti awtorizzati li jkollhom abbord ħut li b'kollox ikun jiżen iktar minn 50 tunnellata ta' piż ħaj li jkun inqabad 'il barra miż-Żona Regulatorja u li jkunu deħlin f'dik iż-żona biex jistadu għall-ħalibatt ta' Greenland u l-prerekwiżiti biex wiehed jibda jistad għall-ħalibatt ta' Greenland; ■ il-kontenut tat-trażmissjoni elettronika, il-lista tad-dokumenti validi li jridu jingarru abbord il-bastimenti u l-kontenut tal-pjanijiet ta' kapaċità; id-dokumenti dwar l-arrangamenti tal-kiri li jridu jingarru abbord il-bastimenti; ■ id-data tas-sistema ta' monitoraġġ tal-bastimenti (VMS); id-dispożizzjonijiet dwar ir-rappurtar elettroniku u dwar il-kontenut tan-notifiki; u l-obbligi tal-kaptan tal-bastiment waqt l-ispezzjoni ■ . Huwa partikolarment importanti li l-Kummissjoni twettaq konsultazzjonijiet xierqa matul ix-xogħol tagħha ta' thejjija, inkluż fil-livell ta' esperti, u li daww il-konsultazzjonijiet jitwettqu f'konformità mal-prinċipji stipulati fil-Ftehim Interistituzzjonali tat-13 ta' April 2016 dwar it-Tfassil Aħjar tal-Liġijiet¹. B'mod partikolari, biex tiġi żgurata parteċipazzjoni ugwali fit-thejjija ta' atti delegati, il-Parlament Ewropew u l-Kunsill jirċievu d-dokumenti kollha fl-istess ħin li jirċevuhom l-esperti tal-Istati Membri, u l-esperti tagħhom ikollhom aċċess sistematiku għal-laqgħat tal-gruppi tal-esperti tal-Kummissjoni li jittrattaw it-thejjija ta' atti delegati.
- (9) Il-Kummissjoni, li tkun qed tirrappreżenta lill-Unjoni fil-laqgħat tan-NAFO, ta' kull sena taqbel ma' għadd ta' dispożizzjonijiet purament tekniċi tas-CEM, b'mod partikolari dwar il-format u l-kontenut tal-iskambju tal-informazzjoni, dwar it-terminologija xjentifika jew dwar l-għeluq ta' żoni vulnerabbli. ***Jenhtieg li l-Kummissjoni tadotta wkoll att delegat li jissupplimenta dan ir-Regolament b'dawk id-dispożizzjonijiet u bl-Annessi għas-CEM u jenhtieg li tingħata s-setgħa li temendah. ■***

¹ ĠU L 123, 12.5.2016, p. 1.

- (10) *Ghalhekk jenhtieg li r-Regolamenti (KE) Nru 2115/2005 u (KE) Nru 1386/2007 jithassru.*
- (11) *F'Novembru 2018, il- Kummissjoni Internazzjonali għall-Konservazzjoni tat-Tonn tal-Atlantiku (ICCAT) adottat ir-Rakkomandazzjoni 18-02 li tistabbilixxi pjan ta' ġestjoni għat-tonn li ser jidhol fis-seħh fil-21 ta' Ġunju 2019. Ir- Rakkomandazzjoni 18-02 thassar ir-Rakkomandazzjoni 17-07, li kienet temenda r-Rakkomandazzjoni 14-04 li tistabbilixxi pjan ta' rkupru tat-tonn li giet implimentata fil-liġi tal-Unjoni permezz tar-Regolament (UE) 2016/1627 tal-Parlament Ewropew u tal-Kunsill¹. Ir-Rakkomandazzjoni 18-02 fiha dispożizzjonijiet aktar flessibbli minn dawk implimentati fir-Regolament (UE) 2016/1627.*
- (12) *Il-Kummissjoni għandha l-pjan li tadotta proposta għal Regolament bil-għan li timplimenta r-Rakkomandazzjoni 18-02 matul l-ewwel tliet xhur tal-2019. Huwa improbabli li l-koleġislaturi ser jadottaw dak ir-Regolament qabel id-dhul fis-seħh tar-Rakkomandazzjoni 18-02.*

¹ *Ir-Regolament (UE) Nru 2016/1627 tal-Parlament Ewropew u tal-Kunsill tal-14 ta' Settembru 2016 dwar pjan pluriennali għall-irkupru tat-tonn fil-Lvant tal-Atlantiku u fil-Mediterran, u li jhassar ir-Regolament tal-Kunsill (KE) Nru 302/2009 (ĠU L 252, 16.9.2016, p. 1).*

- (13) *Matul laqgħa teknika dwar kwistjonijiet relatati mal-ICCAT fil-11 ta' Diċembru 2018, l-Istati Membri esprimew ix-xewqa tagħhom li jimplementaw mill-inqas ċerti dispożizzjonijiet tar-Rakkomandazzjoni 18-02 relatati mal-qabdiet aċċessorji, it-trobbija tal-hut u l-kapaċità tas-sajd u l-istaġuni miftuħin mill-21 ta' Ġunju 2019, biex jiżguraw kondizzjonijiet ekwivalenti bejn l-operaturi kollha għall-qbid tat-tonn. Barra minn hekk, hemm dispożizzjonijiet ta' kontroll rinfurzati ġodda, inkluż għal kontrolli każwali ġewwa l-farms, kummerċ ta' hut haj u prattiki ta' trobbija, li l-Istati Membri ser jimplementaw ukoll mill-21 ta' Ġunju 2019, abbażi ta' kompetenza kondiviża dwar dik il-politika.*
- (14) *Sabiex jiġu żgurati kondizzjonijiet ekwivalenti bejn il-bastimenti tas-sajd tal-Unjoni u flotot ohra li jistadu għat-tonn, il-miżuri tal-ICCAT stipulati fir-Rakkomandazzjoni 18-02 relatati mal-qabdiet inċidentali, it-trobbija tal-hut u l-kapaċità tas-sajd u l-istaġuni miftuħa jenhtieg li jiġu inklużi fir-Regolament (UE) 2016/1627.*
- (15) *Għalhekk jenhtieg li r-Regolament (UE) 2016/1627 jiġi emendat skont dan,*

ADOTTAW DAN IR-REGOLAMENT:

KAPITOLU I
DISPOŻIZZJONIJIET ĠENERALI

Artikolu 1

Kamp ta' applikazzjoni

1. Sakemm ma jkunx previst mod ieħor, dan ir-Regolament japplika għall-bastimenti tas-sajd tal-Unjoni li jintużaw jew li maħsubin li jintużaw għall-finijiet tal-attivitajiet kummerċjali tas-sajd li jitwettqu fir-rizorsi tas-sajd fiż-Żona Regolatorja tan-NAFO, kif iddefinit fl-Anness I għall-Konvenzjoni, ***kif ukoll l-attivitajiet minn bastimenti ta' pajjiżi terzi skont il-Konvenzjoni fl-ilmijiet jew fit-territorju tal-Unjoni.***

2. Dan ir-Regolament japplika mingħajr preġudizzju għall-obbligi li hemm fir-regolamenti eżistenti fis-settur tas-sajd, b'mod partikolari r-Regolament (UE) 2017/2403 tal-Parlament Ewropew u tal-Kunsill¹, u fir-Regolamenti tal-Kunsill (KE) Nru 1005/2008² u ***(KE) Nru 1224/2009³.***

¹ Ir-Regolament (UE) 2017/2403 tal-Parlament Ewropew u tal-Kunsill tat-12 ta' Dicembru 2017 dwar il-ġestjoni sostenibbli ta' flotot tas-sajd esterni, u li jhassar ir-Regolament tal-Kunsill (KE) Nru 1006/2008 (ĠU L 347, 28.12.2017, p. 81).

² Ir-Regolament tal-Kunsill (KE) Nru 1005/2008 tad-29 ta' Settembru 2008 li jistabbilixxi sistema Komunitarja sabiex tipprevjeni, tiskoraġġixxi u telimina sajd illegali, mhux irrappurtat u mhux irregolat, li jemenda r-Regolamenti (KEE) Nru 2847/93, (KE) Nru 1936/2001 u (KE) Nru 601/2004 u li jhassar ir-Regolamenti (KE) Nru 1093/94 u (KE) Nru 1447/1999 (ĠU L 286, 29.10.2008, p. 1).

³ ***Ir-Regolament tal-Kunsill (KE) Nru 1224/2009 tal-20 ta' Novembru 2009 li jistabbilixxi sistema tal-Unjoni ta' kontroll għall-iżgurar tal-konformità mar-regoli tal-Politika Komuni tas-Sajd, li jemenda r-Regolamenti (KE) Nru 847/96, (KE) Nru 2371/2002, (KE) Nru 811/2004, (KE) Nru 768/2005, (KE) Nru 2115/2005, (KE) Nru 2166/2005, (KE) Nru 388/2006, (KE) Nru 509/2007, (KE) Nru 676/2007, (KE) Nru 1098/2007, (KE) Nru 1300/2008, (KE) Nru 1342/2008 u li jhassar ir-Regolamenti (KEE) Nru 2847/93, (KE) Nru 1627/94 u (KE) Nru 1966/2006 (ĠU L 343, 22.12.2009, p. 1).***

3. Sakemm ma jkunx previst mod ieħor f'dan ir-Regolament, il-bastimenti tar-riċerka tal-Unjoni ma għandhomx jiġu llimitati mill-miżuri ta' konservazzjoni u ta' ġestjoni marbutin mal-qbid tal-ħut, b'mod partikolari fir-rigward tad-daqs tal-malji, il-limiti tad-daqs u ż-żoni u l-istaġuni magħluqin.

Artikolu 2

Suġġett

1. Dan ir-Regolament jistabbilixxi r-regoli għall-**applikazzjoni mill-Unjoni** tas-CEM sabiex dawn jiġu implimentati b'mod uniformi u effettiv fl-Unjoni.
2. ***Barra minn hekk, dan ir-Regolament jemenda ċerti dispożizzjonijiet tar-Regolament (UE) 2016/1627.***

Artikolu 3
Definizzjonijiet

Għall-iskopijiet ta' dan ir-Regolament, japplikaw id-definizzjonijiet li ġejjin:

- (1) "il-Konvenzjoni" tfisser il-Konvenzjoni tal-1979 dwar il-Kooperazzjoni dwar is-Sajd fl-Atlantiku tal-Majjistral, kif emendata minn żmien għall-iehor;
- (2) "iż-Żona tal-Konvenzjoni" tfisser iż-żona li għaliha tapplika l-Konvenzjoni, kif deskritta fl-Artikolu IV, il-paragrafu 1 tagħha. Iż-Żona tal-Konvenzjoni hija maqsuma f'Subżoni, f'Divizjonijiet u f'Subdivizjonijiet xjentifiċi u statistiċi li huma mnizzlin fl-Anness I għall-Konvenzjoni;
- (3) "iż-Żona Regulatorja" tfisser dik il-parti taż-Żona tal-Konvenzjoni li tinsab lil hinn mill-ġurisdizzjoni nazzjonali;

- (4) "rizorsi tas-sajd" tfisser il-ħut, il-molluski u l-krustacċji kollha fiż-Żona tal-Konvenzjoni minbarra:
- (a) l-ispeċijiet sedentarji li fuqhom l-Istati kostali jistgħu jeżerċitaw drittijiet sovrani skont l-Artikolu 77 tal-Konvenzjoni tan-Nazzjonijiet Uniti dwar il-Liġi tal-Baħar; u
 - (b) l-istokkijiet anadromi u katadromi u l-ispeċijiet li jpassu ħafna mnizzlin fl-Anness I għall-Konvenzjoni tan-Nazzjonijiet Uniti dwar il-Liġi tal-Baħar, safejn ikunu ġestiti abbażi ta' trattati internazzjonali oħrajn;
- (5) "attivitajiet tas-sajd" tfisser il-ġbir tar-rizorsi tas-sajd jew l-ipproċessar tagħhom, il-ħatt l-art tar-rizorsi tas-sajd jew ta' prodotti li ġejjin mir-rizorsi tas-sajd jew it-trażbord tagħhom, jew kull attività oħra bi tnejnija għall-ġbir tar-rizorsi tas-sajd fiż-Żona Regulatorja jew biex tappoġġah, jew li ssir b'rabta miegħu, fosthom:
- (a) it-tentattivi biex jitfittxu jew jinqabdu r-rizorsi tas-sajd, jew it-tiftix jew il-qbid tagħhom fir-realtà;
 - (b) kull attività li, b'mod raġonevoli, wiehed jista' jistenna li se tirriżulta fil-lokalizzazzjoni, il-qbid jew il-ġbir tar-rizorsi tas-sajd għal kwalunkwe għan; u
 - (c) kull ħidma fuq il-baħar li ssir b'appoġġ jew bi tnejnija għal kull attività deskritta f'din id-definizzjoni iżda li ma tinkludix il-ħidmiet relatati ma' emerġenza li jinvolvu s-saħħa u s-sikurezza tal-membri tal-ekwipaġġ jew is-sikurezza ta' bastiment;

- (6) "bastiment tas-sajd" tfisser kull bastiment tal-Unjoni li huwa involut f'attivitajiet tas-sajd jew li kien involut fihom, fosthom il-bastimenti tal-ipproċessar tal-ħut u l-bastimenti involuti fit-trażbord jew f'kull attività oħra bi tnejn għall-attivitajiet tas-sajd jew b'rabta magħhom, jew li jkunu involuti f'attivitajiet tas-sajd sperimentali jew esploratorju;
- (7) "bastiment tar-riċerka" tfisser bastiment li jintuza b'mod permanenti għar-riċerka jew bastiment li s-soltu jintuza għall-attivitajiet tas-sajd jew għal attivitajiet li jappoġġaw is-sajd iżda li qed jintuza b'mod temporanju għar-riċerka dwar is-sajd;
- (8) "CEM" tfisser il-miżuri ta' konservazzjoni u ta' infurzar fis-seħħ kif adottati mill-Kummissjoni NAFO;
- (9) "opportunitajiet tas-sajd" tfisser il-kwoti tas-sajd allokatil lil Stat Membru permezz ta' att tal-Unjoni fis-seħħ għaż-Żona Regulatorja;

- (10) "EFCA" tfisser l-Aġenzija Ewropea għall-Kontroll tas-Sajd hekk kif stabbilita bir-Regolament (UE) 2019/473 tal-Parlament Ewropew u tal-Kunsill¹;
- (11) "jum tas-sajd" tfisser kull jum tal-kalendarju, jew kull parti minnu, li matulu bastiment tas-sajd ikun jinsab fi kwalunkwe Diviżjoni taż-Żona Regulatorja;
- (12) "port" tfisser, fost oħrajn, it-terminals lil hinn mill-kosta u installazzjonijiet oħrajn għall-ħatt l-art, għat-trażbord, għall-ippakkjar, għall-iproċessar, għall-forniment mill-ġdid ta' karburant jew ta' provvisti;
- (13) "bastiment ta' parti li mhix Parti Kontraenti" tfisser bastiment li jtajjar il-bandiera ta' Stat li mhuwiex Parti Kontraenti tan-NAFO jew li mhuwiex Stat Membru, jew bastiment li hemm suspett li ma hu rreġistrat fl-ebda pajjiż;
- (14) "trażbord" tfisser it-trasferiment tar-riżorsi tas-sajd jew tal-prodotti tas-sajd minn fuq bastiment tas-sajd għal ieħor, mill-ġenb tal-bastiment;

¹ Ir-Regolament (UE) 2019/473 tal-Parlament Ewropew u tal-Kunsill tad-19 ta' Marzu 2019 dwar l-Aġenzija Ewropea għall-Kontroll tas-Sajd (ĠU L 83, 25.3.2019, p. 18).

- (15) "xibka tat-tkarkir tan-nofs fond" tfisser xibka tat-tkarkir maħsuba għas-sajd għall-ispeċijiet pelagiċi li l-ebda parti minnha ma hi maħsuba biex tmiss il-qiegħ jew ma tithaddem b'tali mod li tmissu fi kwalunkwe ħin. Ix-xibka ma għandux ikollha diski, bobini jew rombli mal-kalament taċ-ċomb tagħha, jew kwalunkwe aċċessorju ieħor li jkun maħsub biex imiss il-qiegħ, iżda jista' jkollha inforr tat-taħkik;
- (16) "ekosistemi vulnerabbli tal-baħar" jew "VMEs" tfisser l-ekosistemi vulnerabbli tal-baħar li jissemmew fil-paragrafi 42 u 43 tal-Linji Gwida Internazzjonali tal-Organizzazzjoni tal-Ikel u l-Agrikoltura tan-Nazzjonijiet Uniti (FAO) għall-Ġestjoni tas-Sajd fil-Baħar Fond fl-Ibħra Internazzjonali;
- (17) "impronta", li hija magħrufa wkoll bħala "żoni eżistenti tas-sajd tal-qiegħ", tfisser dik il-parti miż-Żona Regolatorja fejn, b'mod storiku, kien isir is-sajd tal-qiegħ, u li hija definita mill-koordinati mogħtija fit-Tabella 4 u murija fl-Istampa 2 tas-CEM ***imsemmija fil-punti 1 u 2 tal-Anness għal dan ir-Regolament***;
- (18) "attivitajiet tas-sajd tal-qiegħ" tfisser kull attività li matulha l-irkaptu tas-sajd imiss ma' qiegħ il-baħar jew li x'aktarx ikun se jmiss miegħu matul l-andament normali tal-ħidmiet tas-sajd;

- (19) "ħut ipprocessat" tfisser kull organizzmu tal-baħar li jkun inbidel fizikament minn x'ħin inqabad, fosthom ħut li jkun tqatta' fi fletti, ġie msewwi, ġie ppakkjat, tqiegħed fil-bottijiet, ġie ffrizat, ġie affumikat, tmellaħ, issajjar, tqiegħed fis-salmura, ġie mnixxef jew li jkun tlesta għas-suq bi kwalunkwe mod ieħor;
- (20) "attivitajiet tas-sajd esploratorju tal-qiegħ" tfisser attivitajiet tas-sajd tal-qiegħ li jitwettqu 'l barra mill-impronta, jew li jitwettqu fl-impronta b'tibdil sinifikanti fil-mod kif jitwettaq is-sajd jew fit-teknoloġija li tintuza matulu;
- (21) "speċijiet indikatur ta' VME" tfisser l-ispeċijiet li juru li hemm VMEs, kif speċifikat fil-Parti VI tal-Anness I.E għas-CME *imsemmija fil-punt 3 tal-Anness għal dan ir-Regolament*;
- (22) "numru tal-OMI" tfisser numru magħmul minn seba' ċifri li jingħata lil bastiment taħt l-awtorità tal-Organizzazzjoni Marittima Internazzjonali;

- (23) "spettur", sakemm ma jkunx speċifikat mod ieħor, tfisser spettur tas-servizzi ta' kontroll tas-sajd ta' Parti Kontraenti tan-NAFO li jkun assenjat għall-Iskema Kongunta ta' Spezzjoni u ta' Sorveljanza msemmija fil-Kapitolu VII;
- (24) "sajd IUU" tfisser l-attivitajiet deskritti fil-Pjan ta' Azzjoni Internazzjonali tal-FAO biex is-Sajd Illegali, Mhux Irrappurtat u Mhux Iddikjarat Ikun Prevenut, Skoragġut u Eliminat adottat mill-FAO;
- (25) "vjaġġ tas-sajd" għal bastiment tas-sajd jinkludi l-hin *mid-dhul tiegħu sat-tluq tiegħu* miż-Zona Regulatorja u jkompli sal-ħatt l-art jew it-trażbord tal-ħut kollu abbord li jkun inqabad miż-Zona Regulatorja;
- (26) "ĊMS" tfisser ċentru tal-monitoraġġ tas-sajd li jinsab fuq l-art tal-Istat Membru tal-bandiera;
- (27) "lista tal-bastimenti IUU" tfisser il-lista stabbilita skont l-Artikoli 52 u 53 tas-CME;

- (28) "impatti negattivi sinifikanti" tfisser l-impatti negattivi sinifikanti li jissemmew fil-paragrafi 17 sa 20 tal-Linji Gwida Internazzjonali għall-Ġestjoni tas-Sajd fil-Fond fl-Ibhra Internazzjonali tal-FAO;
- (29) "element indikatur ta' ekosistema vulnerabbli tal-baħar" tfisser l-element indikatur ta' VME imsemmi fil-karatteristiċi topografiċi, idrofiziċi jew ġeologiċi li jista' jkun li jappoġġaw il-VMEs, kif speċifikat fil-Parti VII tal-Anness I.E għas-CME ***imsemmi fil-punt 4 tal-Anness għal dan ir-Regolament.***
- (30) ***"osservatur" tfisser persuna li hija awtorizzata u ċċertifikata minn Stat Membru jew minn Parti Kontraenti biex tosserva, timmonitorja u tiġbor informazzjoni abbord il-bastimenti tas-sajd.***

KAPITOLU II
MIŻURI TA' KONSERVAZZJONI U TA' ĠESTJONI

Artikolu 4
Bastimenti tar-riċerka

1. Bastiment tar-riċerka ma għandux:
- (a) iwettaq attivitajiet tas-sajd li ma jkunux konsistenti mal-pjan tar-riċerka tiegħu; jew
 - (b) jaqbad għadd ta' gambli tat-Tramuntana mid-Divizjoni 3L li jkun aktar mill-għadd allokat tal-Istat Membru tal-**bandiera tal-bastiment**.
2. Tal-inqas **ghaxart** ijiem qabel ma jibda perijodu tar-riċerka tas-sajd, l-Istat Membru tal-bandiera għandu:
- (a) javża lill-Kummissjoni, b'mod elettroniku u fil-format preskritt fl-Anness II.C għas-CEM **imsemmi fil-punt 5 tal-Anness għal dan ir-Regolament**, bil-bastimenti kollha tar-riċerka li jtajru l-bandiera tiegħu li huwa jkun awtorizza biex iwettqu attivitajiet tar-riċerka fiż-Żona Regulatorja; u

(b) jibgħat pjan tar-riċerka lill-Kummissjoni għall-bastimenti kollha li jtajru l-bandiera tiegħu li jkunu awtorizzati jwettqu r-riċerka, inkluż l-għan, il-post u, għal bastimenti li jkunu qed iwettqu r-riċerka b'mod temporanju, id-dati li matulhom il-bastiment ser ikun qed jintuza bħala bastiment tar-riċerka.

3. L-Istat Membru tal-bandiera għandu javża minnufih lill-Kummissjoni dwar it-terminazzjoni tal-attivitajiet ta' riċerka minn kull bastiment **li jkun impenjat b'mod temporanju fir-riċerka.**
4. L-Istat Membru tal-bandiera għandu jinnotifika lill-Kummissjoni b'kull tibdil fil-pjan tar-riċerka tal-inqas **ghaxart** ijiem qabel id-data li fiha jsiru effettivi dawk il-tibdiliet. Il-bastiment tar-riċerka għandu jzomm regjistru tat-tibdil abbord.
5. Il-bastimenti li jkunu qed iwettqu r-riċerka għandhom iżommu dejjem abbord kopja tal-pjan tar-riċerka bl-Ingliż.

6. Il-Kummissjoni għandha tibgħat l-informazzjoni li l-Istati Membri tal-bandiera jkunu bagħtulha skont il-paragrafi 3, 4 u 5 lis-Segretarju Eżekuttiv tan-NAFO sa mhux aktar tard minn sebat ijiem qabel ma jibda l-perijodu tas-sajd, jew, f'każ ta' tibdil fil-pjan tar-riċerka, sebat ijiem qabel id-data li fiha tidhol fis-sehħ kull bidla fil-pjan tar-riċerka.

Artikolu 5

Limiti tal-qbid u tal-isforz

1. Kull Stat Membru għandu jiżgura li l-limiti kollha tal-qbid u/jew tal-isforz japplikaw għall-istokkijiet identifikati fl-opportunitajiet tas-sajd fis-sehħ u, sakemm ma jiġix indikat mod ieħor, il-kwoti kollha għandhom jingħataw bhala piz ħaj ftunnellati metriċi.
2. ***L-Istati Membri jistgħu jippermettu li bastimenti tas-sajd li jtajru l-bandiera tagħhom jistadu għall-istokkijiet li għalihom ma jkunx ingħata kwota skont l-opportunitajiet tas-sajd fis-sehħ (il-kwota "Oħrajn"), jekk tkun teżisti t-tali kwota u jekk is-Segretarju Eżekuttiv tan-NAFO ma jkunx gharrfu li ngħalaq dak is-sajd.***
3. Għall-istokkijiet identifikati fl-opportunitajiet tas-sajd fis-sehħ li jinqabdu fiż-Zona Regulatorja minn bastimenti li jtajru l-bandiera tiegħu, kull Stat Membru tal-bandiera għandu:

█
 - (a) jiżgura li l-ispeċijiet kollha mill-istokkijiet imniżżlin fl-opportunitajiet tas-sajd fis-sehħ maqbuda minn bastimenti li jtajru l-bandiera tiegħu jitnaqqsu mill-kwota allokata lil dak l-Istat Membru, inklużi l-qabdiet aċċessorji tar-redfish mid-Divizjoni 3M li jinqabdu bejn id-data li fiha jkun stmat li jkunu nqabdu 50 % mill-qabdiet totali permissibbli (TAC) għar-redfish fid-Divizjoni 3M u l-1 ta' Lulju;

- (b) jiżgura li abbord il-bastimenti li jtajru l-bandiera tiegħu ma jinżammx iktar redfish mid-Divizjoni 3M wara d-data li fiha jkun stmat li jkunu nqabdu 100% tat-TAC tar-redfish mid-Divizjoni 3M, ***bl-eċċezzjoni tar-redfish mid-Divizjoni 3M maqbud qabel l-gheluq;***



- (c) jinnotifika lill-Kummissjoni u lill-EFCA dwar l-ismijiet tal-bastimenti tal-Unjoni li jkun beħsiebhom jistadu għall-kwota "oħrajn" tal-inqas 48 siegħa qabel kull dħul fiż-Żona Regolatorja u wara minimu ta' 48 siegħa mill-hruġ miż-Żona Regolatorja. Jekk ikun possibbli, ma' dik in-notifika għandha tintbagħat stima tal-qabda mistennija. Dik in-notifika għandha tiġi ppubblikata fuq is-sit web tan-NAFO Monitor, Control and Surveillance (MCS).



4. Għal kull ġbir, l-ispeċi li tkun tirrappreżenta l-oġġla perċentwal, skont il-piż, tal-qabda totali li tkun saret f'dak il-ġbir għandha titqies bħala l-ispeċi maqbuda f'sajd dirett għall-istokk ikkonċernat.

Artikolu 6

Għeluq tas-sajd

1. Kull Stat Membru għandu:
- (a) jagħlaq is-sajd għall-istokkijiet imnizzlin fl-opportunitajiet tas-sajd fis-seħħ fiż-Żona Regulatorja fid-data li fiha d-data disponibbli tindika li tkun se tintuża l-kwota kollha allokata lil dak l-Istat Membru għall-istokkijiet ikkonċernati; inkluż l-istima tal-kwantità li tkun se tinqabad qabel ma jingħalaq is-sajd, il-qbid skartat u l-istima tal-qabdiet mhux irrappurtati tal-bastimenti kollha li jtajru l-bandiera ta' dak l-Istat Membru,
 - (b) jiżgura li l-bastimenti li jtajru l-bandiera tiegħu jwaqqfu mill-ewwel l-attivitajiet tas-sajd tagħhom li jistgħu jwasslu għall-qabdiet meta l-Kummissjoni tinnotifikah, skont il-paragrafu 3, li l-kwota allokata lil dak l-Istati Membru tkun intuzat kollha. Jekk l-Istat Membru jista' juri li jkun għad baqagħlu ammont tal-kwota disponibbli għal dak l-istokk skont il-paragrafu 2, il-bastimenti ta' dak l-Istat Membru jistgħu jerggħu jibdew jistadu għal dak l-istokk;

- (c) jagħlaq is-sajd għall-gambli tat-Tramuntana fid-Divizjoni 3M meta jkun intlaħaq l-għadd ta' jiem tas-sajd li jkun gie allokat lil dak l-Istat Membru. L-għadd ta' jiem tas-sajd għal kull bastiment għandu jigi stabbilit billi tintuża d-data tal-VMS dwar il-pozizzjoni fid-Divizjoni 3M b'kull parti minn jum titqies bhala jum shih;
- (d) jagħlaq is-sajd dirett għar-redfish mid-Divizjoni 3M bejn id-data li fiha jkun stmat li l-qabda totali rrapportata tkun laħqet il-50 % mit-TAC għar-redfish fid-Divizjoni 3M, kif innotifikat skont il-paragrafu 3, u l-1 ta' Lulju;
- (e) jagħlaq is-sajd dirett għar-redfish fid-Divizjoni 3M fid-data li fiha jkun stmat li l-qabda totali rrapportata tkun laħqet il-100 % mit-TAC għar-redfish fid-Divizjoni 3M, kif innotifikat skont il-paragrafu 3;
- (f) jinnotifika lill-Kummissjoni minnufih bid-data tal-għeluq prevista fil-punti (a) sa (e);

- (g) jipprojbixxi lill-bastimenti li jtajru l-bandiera tiegħu milli jkomplu jistadu b'mod dirett għal stokk partikolari fiż-Żona Regulatorja skont il-kwota "Oħrajn" minn hamest ijiem wara n-notifika tas-Segretarju Eżekuttiv tan-NAFO, kif trasmess mill-Kummissjoni li huwa stmat li dik il-kwota partikolari "Oħrajn" intużat kollha skont il-paragrafu 3;
- (h) jiżgura li l-ebda bastiment li jtajjar il-bandiera tiegħu ma jibda jistad b'mod dirett għal stokk partikolari fiż-Żona Regulatorja skont il-kwota "Oħrajn" wara n-notifika tas-Segretarju Eżekuttiv tan-NAFO li huwa stmat li dik il-kwota partikolari intużat kollha, skont il-paragrafu 3;
- (i) wara li jagħlaq is-sajd tiegħu skont dan il-paragrafu, jiżgura li abbord il-bastimenti li jtajru l-bandiera tiegħu ma jinżamm l-ebda ħut mill-istokk ikkonċernat sakemm dan ma jkunx awtorizzat mod ieħor permezz ta' dan ir-Regolament.

2. Is-sajd li jkun ingħalaq skont il-paragrafu 1 jista' jerga' jinfetaħ fi żmien 15-il jum mid-data tan-notifika tal-Kummissjoni, wara komunikazzjoni mas-Segretarju Eżekuttiv tan-NAFO:

- (a) jekk is-Segretarju Eżekuttiv tan-NAFO jikkonferma li l-Kummissjoni tkun uriet li għad baqgħalha ammont tal-kwota disponibbli mill-allokkazzjoni originali tagħha; jew
 - (b) jekk trasferiment tal-kwoti mingħand Parti Kontraenti oħra tan-NAFO skont l-opportunitajiet tas-sajd, twassal għal kwota addizzjonali għall-istokk partikolari li jkun soġġett għal għeluq.
3. Il-Kummissjoni għandha tavża lill-Istati Membri minnufih bid-data tal-għeluq imsemmija fil-paragrafu 1.

Artikolu 7

Qabdiet aċċessorji li jinżammu abbord

1. ***Il-kaptan tal-bastiment tas-sajd, inkluż ta' bastiment mikri f'konformità mal-Artikolu 23,*** għandu jiżgura li ***l-bastiment inaqas kemm jista' jkun*** il-qabdiet aċċessorji tal-ispeċijiet tal-istokkijiet identifikati fl-opportunitajiet tas-sajd rispettivi tiegħu li jkunu fis-seħħ meta jkunu qed jistadu fiż-Żona Regolatorja.
2. Speċi mnizzla fl-opportunitajiet tas-sajd li jkunu fis-seħħ għandha tiġi kklassifikata bħala qabda aċċessorja meta tinqabad f'Divizjoni li fiha jkun hemm xi waħda mis-sitwazzjonijiet li ġejjin:

- (a) meta l-Istat Membru ma jkun ingħata l-ebda kwota għal dak l-istokk f'dik id-Divizjoni, skont l-opportunitajiet tas-sajd li jkunu fis-sehħ;
- (b) meta jkun hemm projbizzjoni fis-sehħ fuq is-sajd għal dak l-istokk partikolari (moratorji); jew
- (c) meta l-kwota "Oħrajn" għal stokk partikolari tkun intużat għalkollox, wara notifika mill-Kummissjoni skont l-Artikolu 6.

3. ***Il-kaptan tal-bastiment tas-sajd, inkluż ta' bastiment mikri f'konformità mal-Artikolu 23,*** għandu jiżgura li ***l-bastiment jillimita*** li jżomm abbord speċijiet ikklassifikati bhala qabdiet aċċessorji għall-ammonti massimi speċifikati hawn taht:

- (a) għall-bakkaljaw fid-Divizjoni 3M, għar-redfish fid-Divizjoni 3LN u għall-barbun ilsien il-kelb fid-Divizjoni 3NO: 1250 kg jew 5 %, skont liema minnhom ikun l-ikbar;
- (b) għall-bakkaljaw fid-Divizjonijiet 3NO: 1000 kg jew 4 %, skont liema minnhom ikun l-ikbar;
- (c) għall-istokkijiet l-oħrajn kollha mnizzlin fl-opportunitajiet tas-sajd meta l-Istat Membru ma jkun ingħata l-ebda kwota speċifika għalihom: 2500 kg jew 10 %, skont liema minnhom ikun l-ikbar;

(d) meta jkun hemm projbizzjoni fuq is-sajd (moratorji), jew meta l-kwota "Oħrajn" li tkun infetħet għal dak l-istokk tkun intuzat għalkollox: 1250 kg jew 5 %, skont liema minnhom ikun l-ikbar;

(e) ladarba jingħalaq is-sajd dirett għar-redfish fid-Divizjoni 3M skont il-punt (d) tal-Artikolu 6(1): 1250 kg jew 5 %, skont liema minnhom ikun l-ikbar;

(f) filwaqt li jitwettaq sajd dirett għall-barbun denbu isfar fid-Divizjonijiet 3LNO: 15 % tal-barbun tat-tbajja' Amerikan; inkella għandhom japplikaw id-dispożizzjonijiet dwar qabdiet aċċessorji stabbiliti fil-punt (d).

4. Il-limiti u l-perċentwali previsti fil-paragrafu 3 jiġu kkalkulati għal kull Divizjoni bħala l-perċentwal, skont il-piż, ta' kull stokk mill-qabda totali tal-istokkijiet imnizzlin fl-opportunitajiet tas-sajd fis-seħħ għal dik id-Divizjoni miżmumin abbord fil-mument tal-ispezzjoni, abbażi taċ-cifri mogħtija fil-gurnal ta' abbord dwar is-sajd.

5. Il-kalkolu tal-livell tal-qabdiet aċċessorji tal-ħut tal-qiegħ imsemmi fil-paragrafu 3 ma għandux jinkludi l-qabdiet tal-gamblu tat-Tramuntana fil-qabda totali miżmuma abbord.

Artikolu 8

Qbiż tal-limiti tal-qabdiet aċċessorji fi gbir wieħed

1. ***Il-kaptan tal-bastiment tas-sajd*** għandu jiżgura li ***l-bastiment***:
 - (a) ***ma*** jwettaqx sajd b'mod dirett għall-ispeċijiet imsemmijin fl-Artikolu 7(2);
 - (b) ***ihares*** ir-rekwiziti li ġejjin meta, bl-eċċezzjoni ta' sajd dirett għal gambli tat-Tramuntana, il-piż ta' kull speċi soġġetta għal limiti tal-qabdiet aċċessorji jkun jaqbez l-ikbar limitu minn fost dawk speċifikati fl-Artikolu 7(3), fi gbir wieħed:
 - (i) jersqu minnufih distanza minima ta' 10 mil nawtiku minn kull pożizzjoni tat-tkarkir/tal-kalata ta' qabel u jibqgħu f'dik il-pożizzjoni tul it-tkarkir/il-kalata ta' wara;
 - (ii) johorġu mid-Divizjoni u ma jerggħux jidhlu fiha tal-inqas għal 60 siegħa jekk il-limiti tal-qabdiet aċċessorji speċifikati fl-Artikolu 7(3) jerggħu jinqabzu wara l-ewwel tkarkir/kalata wara li jkunu resqu skont il-punt (i);

(iii) jagħmlu tkarkir bi prova għal durata massima ta' tliet sigħat qabel ma jibdeu jistadu mill-ġdid wara li jkun ilhom neqsin għal tal-inqas 60 siegħa. Jekk l-istokkijiet li għalihom ikun hemm limiti tal-qabdiet aċċessorji jkunu jirrapprezentaw l-ogħla perċentwal, skont il-piż, tal-qabda totali li jkun hemm minn dak il-ġbir, dan is-sajd ma għandux jitqies bħala sajd dirett għal dawk l-istokkijiet, u l-bastiment għandu jibdel il-pożizzjoni tiegħu minnufih skont il-punti (i) u (ii); u

(iv) jidentifikaw kull tkarkir bi prova li jagħmlu skont il-punt (b) u jirreġistraw il-koordinati tal-pożizzjoni tal-bidu u tat-tmiem ta' kull tkarkir bi prova li jkunu għamli fil-ġurnal ta' abbord dwar is-sajd.

2. Waqt is-sajd dirett għall-gamblu tat-Tramuntana, il-bidla fil-pożizzjoni msemija fil-punti (i) u (ii) u fil-punt (b) tal-paragrafu 1 għandha tapplika meta, fi ġbir wieħed, il-kwantità totali maqbuda tal-istokkijiet tal-hut tal-qiegħ elenkati fl-opportunitajiet tas-sajd fis-sehh ikun jaqbez il-5 % fid-Divizjoni 3M jew it-2,5 % fid-Divizjoni 3L.

3. Meta bastiment ikun qed jistad b'mod dirett għar-rebekkini b'irkaptu b'daqs tal-malja legali li jkun adattat għal dak it-tip ta' sajd, l-ewwel darba li jagħmel qabdiet tal-istokkijiet li għalihom ikun hemm limiti tal-qabdiet aċċessorji, kif speċifikat fl-Artikolu 7(2), li jkunu jirrappreżentaw l-ogħla perċentwal, skont il-piż, tal-qabda totali li jkun għamel f'dak il-gbir, dawk il-qabdiet għandhom jitqiesu bħala qabdiet inċidentali, iżda l-bastiment għandu jibdel minnufih il-pożizzjoni tiegħu hekk kif speċifikat fil-paragrafu 1 ta' dan l-Artikolu.

4. Il-perċentwal tal-qabdiet aċċessorji fi gbir wiehed jiġi kkalkulat bħala l-perċentwal, skont il-piż, ta' kull stokk elenkat fl-opportunitajiet tas-sajd li jkunu fis-seħħ mill-qabda totali minn dak il-gbir.

Artikolu 9

Gambli tat-Tramuntana

1. Għall-finijiet ta' dan l-Artikolu, id-Divizjoni 3M tinkludi dik il-parti tad-Divizjoni 3L li hija delimitata mil-linji li jgħaqqdu flimkien il-punti deskritti fit-Tabella 1 u murija fl-Istampa 1(1) tas-CEM ***imsemmija fil-punt 6 tal-Anness għal dan ir-Regolament.***

2. Bastiment li jkun qed jistad għall-gambli tat-Tramuntana u għal speċijiet oħrajn fl-istess vjaġġ għandu jibgħat rapport lill-Kummissjoni biex javzaha li bidel it-tip ta' sajd. L-għadd ta' jiem tas-sajd għandu jiġi kkalkulat skont dan.

3. Il-jiem tas-sajd imsemmijin f'dan l-Artikolu ma għandhomx ikunu trasferibbli bejn Parti Kontraenti tan-NAFO u oħra. Il-jiem tas-sajd ta' Parti Kontraenti tan-NAFO jistgħu jintużaw minn bastiment li jtajjar il-bandiera ta' Parti Kontraenti oħra tan-NAFO skont l-Artikolu 23 biss.

4. L-ebda bastiment ma għandu jistad għall-gambli tat-Tramuntana fid-Divizjoni 3M bejn 00:01 f'hin universali kkoordinat (UTC) fl-1 ta' Ġunju u 24:00 UTC tal-31 ta' Diċembru fiż-żona deskritta fit-Tabella 2 u murija fl-Istampa 1(2) tas-CEM ***imsemmija fil-punt 7 tal-Anness għal dan ir-Regolament.***

5. Is-sajd kollu għall-gambli tal-Tramuntana fid-Divizjoni 3L għandu jsir f'fond ta' iktar minn 200 metru. Is-sajd fiż-Żona Regulatorja għandu jkun limitat għal żona li tinsab fil-Lvant ta' linja delimitata mill-koordinati deskritti fit-Tabella 3 u murija fl-Istampa 1(3) tas-CEM ***imsemmija fil-punt 8 tal-Anness għal dan ir-Regolament.***

6. Kull bastiment li jkun stad għall-gambli tat-Tramuntana fid-Divizjoni 3L, jew ir-rappreżentanti tiegħu f'ismu, għandu jibgħat avviz bil-quddiem, tal-inqas 24 siegħa qabel, lill-awtorità kompetenti tal-port, dwar il-hin mistenni tal-wasla tiegħu fil-port u dwar l-istima tal-kwantitajiet ta' gambli tat-Tramuntana li għandu abbord skont id-Divizjoni.

Artikolu 10
Halibatt ta' Greenland

1. Il-mizuri li ġejjin japplikaw għall-bastimenti b'tul ta' 24 metru jew aktar u li jkunu qed jistadu għall-ħalibatt tal-Greenland fis-Subżona 2 u fid-Divizjonijiet 3KLMNO:
 - (a) kull Stat Membru għandu jqassam il-kwota tiegħu għall-ħalibatt ta' Greenland fost il-bastimenti awtorizzati tiegħu;
 - (b) bastiment awtorizzat għandu jhott l-art il-qabdiet tiegħu tal-ħalibatt ta' Greenland f'port magħżul biss **ta' Parti Kontraenti tan-NAFO**. Għal dak il-għan, kull Stat Membru għandu jagħzel port wiehed jew iktar fit-territorju tiegħu fejn il-bastimenti awtorizzati jistgħu jhottu l-art il-ħalibatt ta' Greenland;
 - (c) kull Stat Membru għandu jibgħat lill-Kummissjoni l-isem ta' kull port li jkun għazel għal dan il-għan. Kull bidla sussegwenti f'dik il-lista għandha tintbagħat biex tiegħu post il-lista l-oħra tal-inqas 20 jum qabel ma tidhol fis-seħħ dik il-bidla. Il-Kummissjoni għandha titfa' dik l-informazzjoni fuq is-sit web tan-NAFO marbut mal-MCS;

- (d) tal-inqas 48 siegħa qabel il-ħin mistenni tal-wasla tiegħu fil-port, bastiment awtorizzat jew ir-rappreżentant tiegħu f'ismu, għandu javża lill-awtorità tal-**kontroll tas-sajd** kompetenti **tal-port** bil-ħin mistenni tal-wasla tiegħu fil-port, bl-istima tal-kwantità **totali** ta' ħalibatt ta' Greenland li għandu abbord, u l-informazzjoni dwar id-Divizjoni jew id-Divizjonijiet minn fejn ikun qabad dan il-ħut;
- (e) kull Stat Membru għandu jispezzjona l-ħatt l-art kollu tal-ħalibatt ta' Greenland fil-portijiet tiegħu u għandu jhejji rapport tal-ispezzjoni fil-format preskritt fl-Anness IV.C għas-CEM **imsemmi fil-punt 9 tal-Anness għal dan ir-Regolament** u jibagħtu lill-Kummissjoni fi żmien **tax**-il jum tax-xogħol mid-data meta jkun temm l-ispezzjoni, u jibgħat kopja tiegħu lill-EFCA. Fir-rapport għandhom jiġu identifikati l-każijiet kollha ta' ksur ta' dan ir-Regolament li jkunu ġew innutati waqt l-ispezzjoni fil-port u għandhom jingħataw id-dettalji dwarhom. Għandu jkun fih l-informazzjoni rilevanti kollha li tkun disponibbli b'rabta mal-każijiet ta' ksur li jkunu ġew innutati fuq il-baħar waqt il-vjaġġ attwali tal-bastiment tas-sajd spezzjonat. Il-Kummissjoni għandha tippubblika dik l-informazzjoni fuq is-sit web tan-NAFO marbut mal-MCS.

2. Il-proċeduri li ġejjin għandhom japplikaw għall-bastimenti awtorizzati li jkollhom abbord ħut li b'kolloxx ikun jiżen iktar minn 50 tunnellata ta' piż ħaj li jkun inqabad 'il barra miż-Zona Regolatorja u li jkunu deħlin f'dik iż-żona biex jistadu għall-ħalibatt ta' Greenland:
- (a) tal-inqas 72 siegħa qabel ma l-bastiment jidhol fiż-Żona Regolatorja, il-kaptan tal-bastiment għandu javża lis-Segretarju Eżekuttiv tan-NAFO, b'ittra elettronika jew b'faks, bl-ammont ta' ħut li jkollu abbord, bil-pożizzjoni skont il-litudni u l-longitudni fejn huwa jkun beħsiebu jibda jistad, bil-ħin li fih mistenni jasal f'dik il-pożizzjoni u bl-informazzjoni ta' kuntatt tal-bastiment tas-sajd (pereżempju d-dettalji tal-kuntatt bir-radju, it-telefown bis-satellita jew l-indirizz tal-posta elettronika tal-bastiment);
 - (b) bastiment ta' spezzjoni li jkun beħsiebu jispezzjona bastiment tas-sajd qabel ma dan jibda jistad għall-ħalibatt ta' Greenland għandu javża lil dak il-bastiment tas-sajd u lis-Segretarju Eżekuttiv tan-NAFO bil-koordinati tal-post magħżul għall-ispezzjoni, li ma għandux ikun iktar minn 60 mil nawtiku 'l bogħod mill-pożizzjoni fejn il-kaptan tal-bastiment jistenna li l-bastiment ikun se jibda jistad, u għandu jgħarraf lill-bastimenti l-oħrajn ta' spezzjoni li jistgħu jkunu qed jaħdmu fiż-Żona Regolatorja b'dan kif xieraq;
 - (c) bastiment tas-sajd li jkun irċieva notifika skont il-punt (b) għandu ■ :

(i) *jipproċedi lejn il-punt ta' spezzjoni magħżul; u*

(ii) *jiżgura li l-pjan tal-istivar għall-qabda abbord mad-dhul fiż-Żona Regolatorja tissodisfa r-rekwiżiti tal-Artikolu 25(5) u li jkun disponibbli għall-ispetturi meta jitolbuh;*

(d) bastiment tas-sajd ma jistax jibda jistad qabel ma jiġi spezzjonat skont dan l-Artikolu, sakemm:

(i) huwa ma jirċievi l-ebda notifika fi żmien 72 siegħa minn meta jkun baġat in-notifika tiegħu skont il-punt (a); jew

(ii) fi żmien tliet sigħat mill-wasla fil-post magħżul għall-ispezzjoni, il-bastiment ta' spezzjoni ma jkunx beda l-ispezzjoni li kien beħsiebu jagħmel.

3. Huwa pprojbit il-hatt l-art tal-halibatt ta' Greenland minn bastimenti ta' partijiet li mhumiex Partijiet Kontraenti li jkunu wettqu attivitajiet tas-sajd fiż-Żona Regolatorja.

Artikolu 11

Klamar

Is-sajd għall-klamar bejn 00:01 UTC tal-1 ta' Jannar u 24:00 UTC tat-30 ta' Ġunju fis-Subżoni 3 u 4 għandu jkun ipprobit.

Artikolu 12

Konservazzjoni u ġestjoni tal-klieb il-baħar

1. L-Istati Membri għandhom jirrappurtaw il-qabdiet kollha tal-klieb il-baħar, fosthom id-data storika disponibbli, skont il-proċeduri għar-rappurtar tal-qabdiet u tal-isforz tas-sajd stabbiliti fl-Artikolu 25;
2. ***Għall-ġbir osservat kollu li jkun fih klieb il-baħar ta' Greenland, l-osservaturi għandhom jirreġistraw l-għadd, il-piż stmat u t-tul imkejjel (tul stmat jekk mhux possibbli t-tul imkejjel) għal kull ġbir jew kalata, is-sess, id-dispożizzjoni tal-qabda (hajja, mejta jew mhux maghruf) ta' kull kelb il-baħar ta' Greenland individwali.***

3. ***Ghandu jkun ipprobit li:***

- (a) ***jitnehhew*** il-pinen tal-klieb il-baħar abbord il-bastimenti;
- (b) ***jinżammu*** abbord, ***jigū trażbordati jew jinhattu l-art*** pinen tal-klieb il-baħar maqluġhin għalkollox minn mal-karkassa.

4. Mingħajr preġudizzju għall-paragrafu 1, sabiex ikun iffacilitat il-ħżin abbord, il-pinen tal-klieb il-baħar jistgħu jinqatgħu b'mod parzjali u jintwew għal fuq il-karkassa.

5. L-ebda bastiment tas-sajd ma għandu jzomm abbord, jittrażborda jew ihott l-art pinen li jkun gabar bi ksur ta' dan l-Artikolu.

6. Fis-sajd li mhux maħsub għall-klieb il-baħar, kull Stat Membru għandu jinkoraġġixxi lil kull bastiment li jtajjar il-bandiera tiegħu, biex jeħles il-klieb il-baħar ħajjin, speċjalment il-frieħ, li ma jkunux maħsubin biex jintużaw għall-ikel jew għas-sussistenza.

7. Meta possibbli, l-Istati Membri għandhom:
- (a) jagħmlu riċerka sabiex jidentifikaw modi kif l-irkaptu tas-sajd ikun iktar selektiv biex jitharsu l-klieb il-baħar;
 - (b) jagħmlu riċerka dwar il-parametri ewlenin bijoloġiċi u ekoloġiċi, dwar l-istorja ta' haġġet il-klieb il-baħar, dwar l-imġiba u dwar ix-xejriet tal-migrazzjoni tagħhom, kif ukoll dwar l-identifikazzjoni tal-immappjar potenzjali tal-ispeċijiet ewlenin tal-klieb il-baħar u taż-żoni ta' twelid u ta' tkabbir tagħhom.
8. L-Istati Membri għandhom jgħaddu r-riżultati tat-tali riċerka lill-Kummissjoni sabiex din tibgħathom lis-Segretarju Eżekuttiv tan-NAFO.

Artikolu 13

Qisien tal-malji

1. Għall-finijiet ta' dan l-Artikolu, id-daqs tal-malji għandu jitkejjel, ***bl-użu tal-istrumenti ta' kejl speċifikati mir-Regolament tal-Kummissjoni (KE) Nru 517/2008¹***, skont l-Anness III.A għas-CEM ***imsemmi fil-punt 10 tal-Anness għal dan ir-Regolament***.

¹ ***Ir-Regolament tal-Kummissjoni (KE) Nru 517/2008 tal-10 ta' Ġunju 2008 li jistabbilixxi regoli dettaljati għall-implimentazzjoni tar-Regolament tal-Kunsill (KE) Nru 850/98 fir-rigward tad-determinazzjoni tad-daqs tal-malja u l-assessjar tal-hxuna tal-ispag tax-xbieki tas-sajd (ĠU L 151, 11.6.2008, p. 5).***

2. L-ebda bastiment ma għandu jistad bi xbieki li jkollu daqs tal-malja li jkun iżgħar minn dak preskritt għal kull waħda mill-ispeċijiet li ġejjin:
- (a) 40 mm għall-gambli tat-Tramuntana u għall-gambli (PRA);
 - (b) 60 mm għat-totlu (SQI);
 - (c) 280 mm fil-manka u 220 mm fil-partijiet l-oħrajn kollha fil-każ tax-xibka tat-tkarkir għar-rebekkini (SKA);
 - (d) 130 mm għall-ħut tal-qiegħ l-ieħor kollu, kif elenkat fl-Anness I.C tas-CEM *imsemmi fil-punt 11 tal-Anness għal dan ir-Regolament*;
 - (e) 100 mm għall-ispeċi pelagika Sebastes mentella (REB) fis-Subżona 2 u fid-Divizjonijiet 1F u 3K; u
 - (f) 90 mm għar-redfish (RED) għas-sajd bix-xbieki tat-tkarkir tan-nofs fond fid-Divizjonijiet 3O, 3M u 3LN.

3. Bastiment li jkun qed jistad għal speċi msemmija fil-paragrafu 2 ta' dan l-Artikolu li jkollu abbord xbieki b'daq tal-malja li jkun iżgħar minn dak speċifikat f'dak il-paragrafu, għandu jiżgura li t-tali xbieki ikun marbut sewwa u jkun stivat tajjeb u ma jkunx disponibbli biex jintuza fil-pront waqt dak is-sajd.

4. Madankollu, bastiment li jkun qed jistad b'mod dirett għal speċijiet oħrajn minbarra dawk speċifikati fil-paragrafu 2 ta' dan l-Artikolu jista' jaqbad l-ispeċijiet irregolati bi xbieki li jkollu daqs tal-malja li jkun iżgħar minn dak speċifikat f'dak il-paragrafu sakemm iħares ir-rekwiżiti marbutin mal-qabdiet aċċessorji stipulati fl-Artikolu 7(3).

Artikolu 14

Użu tal-aċċessorji u mmarkar tal-irkaptu

1. Ix-xbieki tat-tkarkir jista' jkollhom ħbula tar-rinforz, ċineg tal-qsim u kaprajjes tal-manka, sakemm dawk l-aċċessorji ma jkunu jillimitaw bl-ebda mod il-malja awtorizzata u ma jkunux jimblukkaw il-ftuħ tal-malja.

2. L-ebda bastiment ma għandu juża mezzu jew tagħmir li jimblokka l-malji jew li jċekken id-daqs tagħhom. Madankollu, il-bastimenti jistgħu jwaħħlu t-tagħmir deskritt fl-Anness III.B imsejjaħ "Inforor tat-taħkik superjuri awtorizzati/ktajjen tat-tip "toggle" awtorizzati għall-gambli" tas-CEM ***imsemmi fil-punt 12 tal-Anness għal dan ir-Regolament***, man-naħa ta' fuq tal-manka b'tali mod li dan ma jkunx jimblokka l-malji tal-manka, fosthom kull biċċa għat-titwil tagħha. Man-naħa ta' taht tal-manka ta' xibka, jista' jitwaħħal kanvas, xbieki jew xi materjal ieħor biss sal-punt meħtieġ biex ma ssirx ħsara lill-manka jew biex titnaqqas kemm jista' jkun it-tali ħsara.

3. Il-bastimenti li jistadu għall-gambli tat-Tramuntana fid-Divizjonijiet 3L jew 3M għandhom jużaw gheriebel jew gradilji li jkollhom spazju massimu ta' 22 mm bejn il-vireg tagħhom. Il-bastimenti li jistadu għall-gambli tat-Tramuntana fid-Divizjoni 3L għandu jkollhom ukoll ktajjen tat-tip "toggle" li jkunu twal mill-inqas 72 cm, kif imkejjel skont l-Anness III.B għaas-CEM ***imsemmi fil-punt 12 tal-Anness għal dan ir-Regolament***.

4. Fil-każ tas-sajd fiż-żoni msemmija fl-Artikolu 18(1), jistgħu jintużaw biss xbieki tat-tkarkir tan-nofs fond.

5. L-ebda bastiment tas-sajd ma għandu:

- (a) juża rkaptu li ma jkunx immarkat skont l-istandards internazzjonali aċċettati b'mod ġenerali, b'mod partikulari skont il-Konvenzjoni tal-1967 dwar it-Twettiq tal-Hidmiet tas-Sajd fl-Atlantiku tat-Tramuntana; jew
- (b) juża bagi ta' mmarkar jew oġġetti simili li jzommu f'wiċċ l-ilma u li jkunu maħsubin biex juru fejn ikun jinsab l-irkaptu f'iss tas-sajd mingħajr ma jimmarkahom bin-numru tar-registrazzjoni tal-bastiment.

Artikolu 15

Irkaptu tas-sajd mitluf jew abbandunat, irkuprar tal-irkaptu tas-sajd

1. ***Il-kaptan tal-bastiment li jistad fiż-Żona Regolatorja*** għandu ■ :

- (a) ***ikollu tagħmir abbord il-bastiment tas-sajd biex jirkupra l-irkaptu mitluf;***
- (b) ***jekk*** l-irkaptu jew parti minnu ***jintilef***, għandu jagħmel minn kollox biex jipprova jirkuprah malajr kemm jista' jkun; u
- (c) ***ma għandux jabbanduna l-irkaptu tas-sajd bi hsieb***, hlief għal raġunijiet ta' sikurezza.

2. Jekk l-irkaptu mitluf ma jkunx jista' jiġi rkuprat, il-kaptan tal-bastiment għandu jgħarraf lill-Istat Membru tal-bandiera fi żmien 24 siegħa b'dan li ġej:
- (a) l-isem u s-sinjal tas-sejha tal-bastiment;
 - (b) it-tip ta' rkaptu mitluf;
 - (c) il-kwantità ta' rkaptu mitluf;
 - (d) il-ħin meta l-irkaptu ntilef;
 - (e) il-pożizzjoni fejn intilef l-irkaptu; u
 - (f) il-mizuri meħuda mill-bastiment biex jirkupra l-irkaptu mitluf.

3. Meta jiġi rkuprat irkaptu mitluf, il-kaptan tal-bastiment għandu jgħarraf lill-Istat Membru tal-bandiera fi żmien 24 siegħa b'dan li ġej:
- (a) l-isem u s-sinjal tas-sejha tal-bastiment li jkun irkupra l-irkaptu;
 - (b) l-isem u s-sinjal tas-sejha tal-bastiment li jkun tilef l-irkaptu (jekk ikun magħruf);
 - (c) it-tip ta' rkaptu li ġie rkuprat;
 - (d) il-kwantità ta' rkaptu li ġie rkuprat;
 - (e) il-ħin meta jkun ġie rkuprat l-irkaptu; u
 - (f) il-pożizzjoni fejn ikun ġie rkuprat l-irkaptu.
4. L-Istat Membru għandu jgħarraf minnufih lill-Kummissjoni bl-informazzjoni msemmija fil-paragrafi 2 u 3 sabiex din tgħaddiha lis-Segretarju Eżekuttiv tan-NAFO.

Artikolu 16

Rekwiziti marbutin mad-daqs minimu tal-ħut

1. L-ebda bastiment ma għandu jżomm abbord ħut iżgħar mid-daqs minimu stabbilit skont l-Anness I.D għas-CEM *imsemmi fil-punt 13 tal-Anness għal dan ir-Regolament*, u għandu jerga' jittfghu mill-ewwel il-baħar.
2. Il-ħut ipproċessat li jkun iżgħar mit-tul ekwivalenti preskritt għal dik l-ispeċi fl-Anness I.D għas-CEM *imsemmi fil-punt 13 tal-Anness għal dan ir-Regolament* għandu jitqies li jkun ġej minn ħut li jkun iżgħar mid-daqs minimu tal-ħut preskritt għal dik l-ispeċi.
3. Meta fi ġbir wiehed, l-għadd ta' ħut li kien iżgħar milli suppost jaqbez l-10 % tal-għadd totali ta' ħut li jkun inqabad f'dak il-ġbir, dak il-bastiment, għat-tkarkir tiegħu li jmiss, għandu jżomm distanza ta' 5 mili nawtiċi minn kull pożizzjoni li kien fiha waqt it-tkarkir ta' qabel.

KAPITOLU III
HARSIEN TAL-VMES
FIŻ-ŻONA REGOLATORJA MILL-ATTIVITAJIET TAS-SAJD TAL-QIEGH

Artikolu 17

Mappa tal-impronta (żoni eżistenti tas-sajd tal-qiegh)

Il-mappa taż-żoni eżistenti tas-sajd tal-qiegh fiż-Żona Regolatorja murija fl-Istampa 2 tas-CEM ***imsemmija fil-punt 2 tal-Anness għal dan ir-Regolament***, hija delimitata mill-konfini taż-Żona Ekonomika Esklużiva tal-Kanada fuq in-naħa tal-Punent u mill-koordinati mogħtija fit-Tabella 4 tas-CEM ***imsemmijin fil-punt 1 tal-Anness għal dan ir-Regolament***, fuq in-naħa tal-Lvant.

Artikolu 18

Restrizzjonijiet taż-żoni għall-attivitajiet tas-sajd tal-qiegh

1. Sal-31 ta' Dicembru 2020, l-ebda bastiment ma għandu jwettaq attivitajiet tas-sajd tal-qiegh fi kwalunkwe zona murija fl-Istampa 3 tas-CEM ***imsemmija fil-punt 14 tal-Anness għal dan ir-Regolament***, u ddefinita billi jingħaqdu l-koordinati speċifikati fit-Tabella 5 tas-CEM ***imsemmija fil-punt 15 tal-Anness għal dan ir-Regolament***, fl-ordni numerika tagħhom u mbağhad lura għall-koordinat 1.

2. Sal-31 ta' Dicembru 2020, l-ebda bastiment ma għandu jwettaq attivitajiet tas-sajd tal-qiegħ fiż-żona tad-Divizjoni 30 murija fl-Istampa 4 tas-CEM ***imsemmija fil-punt 16 tal-Anness għal dan ir-Regolament***, u ddefinita billi jingħaqdu l-koordinati speċifikati fit-Tabella 6 tas-CEM ***imsemmija fil-punt 17 tal-Anness għal dan ir-Regolament***, fl-ordni numerika tagħhom u mbagħad lura għall-koordinat 1.

3. Sal-31 ta' Dicembru 2020, l-ebda bastiment ma għandu jwettaq attivitajiet tas-sajd tal-qiegħ fiż-żoni 1-13 murija fl-Istampa 5 tas-CEM ***imsemmija fil-punt 18 tal-Anness għal dan ir-Regolament***, u ddefinita billi jingħaqdu l-koordinati speċifikati fit-Tabella 7 tas-CEM ***imsemmijin fil-punt 19 tal-Anness għal dan ir-Regolament***, f'ordni numerika u mbagħad lura għall-koordinat 1.

4. Sal-31 ta' Dicembru 2018, l-ebda bastiment ma għandu jwettaq attivitajiet tas-sajd tal-qiegħ fiż-żona 14 murija fl-Istampa 5 tas-CEM ***msemmija fil-punt 18 tal-Anness għal dan ir-Regolament***, u ddefinita billi jingħaqdu l-koordinati speċifikati fit-Tabella 7 tas-CEM ***imsemmijin fil-punt 19 tal-Anness għal dan ir-Regolament***, fl-ordni numerika tagħhom u mbagħad lura għall-koordinat 1.

Artikolu 19

Attivitajiet tas-sajd esploratorju tal-qiegh

1. L-attivitajiet tas-sajd esploratorju tal-qiegh ghandhom ikunu soggetti ghal esplorazzjoni minn qabel li ssir skont il-protokoll ghas-sajd esploratorju stabbilit fl-Anness I.E ghas-CEM ***imsemmi fil-punt 20 tal-Anness ghal dan ir-Regolament.***

2. Ghall-finijiet tal-evalwazzjoni, l-Istati Membri li l-bastimenti taghhom jixtiequ jwettqu attivitajiet tas-sajd esploratorju tal-qiegh ghandhom:
 - (a) jibaghtu lill-Kummissjoni n-"Notifika li behsiebhom iwettqu sajd esploratorju tal-qiegh" skont l-Anness I.E ghas-CEM ***imsemmija fil-punt 21 tal-Anness ghal dan ir-Regolament,*** flimkien mal-valutazzjoni mehtiega skont l-Artikolu 20(1);

 - (b) jibaghtu lill-Kummissjoni r-"Rapport tal-vjagg tas-sajd esploratorju tal-qiegh" skont l-Anness I.E ghas-CEM ***imsemmi fil-punt 22 tal-Anness ghal dan ir-Regolament,*** fi zmien xahrejn minn meta jitlestew l-attivitajiet tas-sajd esploratorju tal-qiegh.

3. *Il-kaptan tal-bastiment għandu:*

- (a) *jibda l-attivitajiet tas-sajd esploratorju tal-qiegh biss wara li jkunu gew awtorizzati skont il-miżuri ta' konservazzjoni u ta' infurzar adottati mill-Kummissjoni tan-NAFO biex jiġu evitati l-impatti negattivi sinifikanti fuq il-VMEs mill-attivitajiet tas-sajd esploratorju;*

- (b) *jkollu osservatur xjentifiku abbord għad-durata tal-attività tas-sajd esploratorju tal-qiegh.*

Artikolu 20

Valutazzjoni preliminari tal-attivitajiet tas-sajd esploratorju tal-qiegh proposti

1. Biex jappoġġa l-proposta tiegħu, Stat Membru li jipproponi li jieħu sehem f'attivitajiet tas-sajd esploratorju tal-qiegh għandu jibgħat valutazzjoni preliminari tal-impatti magħrufin u previsti fuq il-VMEs mill-attività tas-sajd tal-qiegh li jkun se jwettaq il-bastiment li jtajjar il-bandiera tiegħu.

2. Il-valutazzjoni preliminari msemija fil-paragrafu 1 għandha:

- (a) tintbagħat lill-Kummissjoni tal-inqas gimgħa qabel ma tibda l-laqgħa tal-Kunsill Xjentifiku tan-NAFO li ssir f'Gunju;
- (b) tindirizza l-elementi ***għall-valutazzjoni tal-attivitajiet esploratorji tas-sajd tal-qiegh proposti*** skont l-Anness I.E għas-CEM ***imsemmijin fil-punt 23 tal-Anness għal dan ir-Regolament.***

Artikolu 21

Sejbiet ta' speċijiet indikaturi ta' VME

- 1. Sejba ta' speċijiet indikaturi ta' VME hija ddefinita bħala qabda ta' iktar minn 7 kg ta' pjumi tal-baħar u/jew ta' 60 kg ta' qroll ħaj iehor u/jew ta' 300 kg ta' sponož f'kull għbir (perezempju fit-tkarkir tax-xbieki, f'sett bil-konzijiet jew f'sett bl-għezula).
- 2. Kull Stat Membru għandu jeżiġi li l-kaptani tal-bastimenti li jtajru l-bandiera tiegħu u li jkunu qed iwettqu attivitajiet tas-sajd tal-qiegh fiż-Zona Regulatorja jikkwantifikaw il-qabda tal-ispeċijiet indikaturi ta' VME, meta, waqt il-hidmiet tas-sajd tagħhom, isibu evidenza ta' speċijiet indikaturi ta' VME skont il-Parti VI tal-Anness I.E għas-CME ***imsemmijin fil-punt 3 tal-Anness għal dan ir-Regolament.***

3. Jekk l-ammont ta' speċijiet indikaturi ta' VME li jinqabdu fil-ħidma tas-sajd imsemmija fil-paragrafu 2 (bħat-tkarkir tax-xbieki jew sett bil-konzijiet jew bl-għezula) ikun jaqbez il-limitu massimu ddefinit fil-paragrafu 1, il-kaptan tal-bastiment għandu:
- (a) jirrapporta s-sejba mingħajr dewmien lill-awtorità kompetenti tal-Istat Membru tal-bandiera inkluż il-pożizzjoni li l-bastiment jipprovdi, jew il-punt ta' tmiem tat-tkarkir jew tal-kalata jew pożizzjoni oħra li tkun l-eqreb waħda għall-post eżatt tas-sejba, l-ispeċijiet indikaturi ta' VME li jkun sab, il-kwantità (f'kg) ta' dawn speċijiet indikaturi ta' VME li jkun sab; u
 - (b) jieqaf mis-sajd u jersaq tal-inqas żewġ mili nawtiċi 'l bogħod mill-punt ta' tmiem tat-tkarkir/tal-kalata fid-direzzjoni li tkun l-inqas probabbli li twassal għal iktar sejbiet. Il-kaptan tal-bastiment għandu juża l-aħjar ġudizzju tiegħu abbażi tas-sorsi ta' informazzjoni kollha disponibbli.

4. Kull Stat Membru għandu jeżiġi li, għaż-żoni 'l barra mill-impronta, jintbagħat osservatur b'bizżejjed għarfien espert xjentifiku skont il-punt (b) tal-Artikolu 19(3), li għandu:
- (a) jidentifika l-qroll, l-isponož u l-organizmi l-oħrajn sal-inqas livell tassonomiku possibbli, bl-użu tal-"Formola għall-Ġbir tad-Data Dwar is-Sajd Esploratorju" skont l-Anness I.E għas-CEM *imsemmija fil-punt 25 tal-Anness għal dan ir-Regolament*, u
 - (b) jagħti r-riżultati tat-tali identifikazzjoni lill-kaptan tal-bastiment sabiex jiffaċilita l-kwantifikazzjoni msemmija fil-paragrafu 2 ta' dan l-Artikolu.
5. Kull Stat Membru għandu:
- (a) jibgħat l-informazzjoni rrapportata mill-kaptan tal-bastiment dwar is-sejbiet lill-Kummissjoni mingħajr dewmien jekk l-ammont ta' speċijiet indikaturi ta' VME li jinqabdu f'bidma tas-sajd (bħat-tkarkir, il-kalata ta' xbieki bil-konzizzjiet jew bl-għeżula) ikun jaqbeż il-limitu massimu ddefinit fil-paragrafu 1;

- (b) joħroġ twissija minnufih dwar din is-sejba għall-bastimenti tas-sajd kollha li jtajru l-bandiera tiegħu; u,
- (c) jagħlaq b'mod temporanju, meta dan ikun possibbli, zona b'raġġ ta' żewġ mili madwar kull post fejn ikun ġie rrapportat li nstab VME li jkun jinsab barra mill-impronta meta l-Kummissjoni tibgħat notifika dwar dan.

Il-Kummissjoni tista' terġa' tiftaħ, b'mod temporanju, iż-żoni magħluqin meta n-NAFO tibgħat notifika dwar dan.

KAPITOLU IV REKWIZITI MARBUTIN MAL-BASTIMENTI U L-KIRI

Artikolu 22

Rekwiziti marbutin mal-bastimenti

1. Kull Stat Membru għandu jgħarraf lill-Kummissjoni b'dan li ġej bl-użu ta' mezzi elettronici:
 - (a) il-lista tal-bastimenti li jtajru l-bandiera tiegħu u li huwa jista' jawtorizza biex iwettqu l-attivitajiet tas-sajd fiż-Żona Regulatorja ("il-bastimenti nnotifikati"), fil-format preskritt fl-Anness II.C1 għas-CEM *imsemmi fil-punt 26 tal-Anness għal dan ir-Regolament*;

(b) kull bastiment li jithassar mil-lista tal-bastimenti nnotifikati, mingħajr dewmien, fil-format preskritt fl-Anness II.C2 għas-CEM *imsemmi fil-punt 27 tal-Anness għal dan ir-Regolament*.

2. L-ebda bastiment tas-sajd ma għandu jkun permess li jwettaq attivitajiet tas-sajd fiż-Żona Regolatorja sakemm:

(a) ma jkunx imnizzel fil-lista bħala bastiment innotifikat;

(b) ma jkunx inħariġlu numru tal-OMI; u

(c) ma tkunx inħarġitlu awtorizzazzjoni mill-Istat Membru tal-bandiera sabiex iwettaq it-tali attivitajiet tas-sajd ("bastiment awtorizzata").

3. L-ebda Stat Membru ma għandu jawtorizza lil bastiment tas-sajd li jtajjar il-bandiera tiegħu li jwettaq attivitajiet tas-sajd fiż-Żona Regolatorja sakemm huwa ma jkunx jista' jwettaq b'mod effettiv dmirijietu bħala l-Istat tal-bandiera b'rabta ma' dak il-bastiment.

4. Kull Stat Membru għandu jamministra l-għadd ta' bastimenti awtorizzati u l-isforz tas-sajd tagħhom b'tali mod li jqis kif xieraq l-opportunitajiet tas-sajd li huwa jkollu għad-dispożizzjoni tiegħu fiż-Żona Regolatorja.

5. Kull Stat Membru għandu jibgħat dan li ġej lill-Kummissjoni bl-użu ta' mezzi elettronici:
 - (a) l-awtorizzazzjoni individwali ta' kull bastiment fuq il-lista tal-bastimenti nnotifikati li huwa jkun awtorizza biex iwettaq attivitajiet tas-sajd fiż-Żona Regolatorja, fil-format speċifikat fl-Anness II.C3 għas-CEM ***imsemmi fil-punt 28 tal-Anness għal dan ir-Regolament*** u sa mhux aktar tard minn **40** jum qabel ma jibdedw l-attivitajiet tas-sajd għal dik is-sena kalendarja.

Kull awtorizzazzjoni għandha tidentifika, b'mod partikolari, id-dati tal-bidu u tattiem tal-validità tagħha u l-ispeċijiet li għalihom jista' jsir is-sajd dirett, sakemm dan ma jkunx eżentat skont l-Anness II.C3 tas-CEM ***imsemmi fil-punt 28 tal-Anness għal dan ir-Regolament***. Jekk il-bastiment ikun beħsiebu jistad għal speċijiet regolati msemmijin fl-opportunitajiet tas-sajd fis-seħh, l-identifikazzjoni għandha tirreferi għall-istokk meta l-ispeċi regolata tkun marbuta maż-żona kkonċernata;

- (b) is-sospensjoni tal-awtorizzazzjoni, fil-format preskritt fl-Anness II.C4 għas-CEM *imsemmi fil-punt 29 tal-Anness għal dan ir-Regolament*, u mingħajr dewmien, f'każ li titneħħa l-awtorizzazzjoni kkonċernata jew issir modifika bi kwalunkwe mod il-kontenut tagħha, meta t-tneħħija jew il-modifika sseħħ matul il-perijodu ta' validità tagħha;
 - (c) it-tkomplija tal-awtorizzazzjoni sospiża, mibgħuta skont il-proċedura stabbilita fil-punt (a).
6. Kull Stat Membru għandu jiżgura li l-perijodu ta' validità tal-awtorizzazzjoni jaqbel mal-perijodu taċ-ċertifikazzjoni marbut maċ-ċertifikazzjoni tal-pjan ta' kapaċità msemmi fil-paragrafi 10 u 11.
7. Kull bastiment tas-sajd għandu jkollu fuqu marki li jkunu jistgħu jiġu identifikati b'mod faċli skont l-istandards aċċettati b'mod internazzjonali, bħall-Ispeċifikazzjonijiet tal-Istandards għall-Immarkar u għall-Identifikazzjoni tal-Bastimenti tas-Sajd li harget l-FAO.

8. L-ebda bastiment tas-sajd ma għandu jaħdem fiż-Żona Regulatorja mingħajr ma jkollu abbord dokumenti validi attwali maħruġa mill-awtorità kompetenti tal-Istat Membru tal-bandiera u li jkunu jistabbilixxu tal-inqas id-dettalji li ġejjin dwar il-bastiment:
- (a) ismu, jekk ikollu wieħed;
 - (b) l-ittra jew l-ittri tal-port jew tad-distrett fejn huwa rreġistrat, jekk ikunu jeżistu;
 - (c) in-numru jew in-numri li bih huwa rreġistrat;
 - (d) in-numru tal-OMI;
 - (e) is-sinjal internazzjonali tas-sejha bir-radju tiegħu, jekk ikun jeżisti;
 - (f) l-ismijiet u l-indirizzi tas-sid jew tas-sidien u, meta jkun japplika, tan-noleġġaturi;
 - (g) it-tul totali tiegħu;
 - (h) is-saħha tal-magna tiegħu;
 - (i) il-pjan ta' kapaċità msemmi fil-paragrafu 10; u

- (j) l-istima tal-kapaċità tal-iffrizar jew iċ-ċertifikazzjoni tas-sistema ta' tkessiġ.

9. L-ebda bastiment tas-sajd ma għandu jwettaq attivitajiet tas-sajd fiż-Żona Regulatorja mingħajr ma jkollu abbord pjan aġġornat u preċiż tal-kapaċità li jkun iċċertifikat minn awtorità kompetenti jew li jkun irrikonoxxut mill-Istat Membru tal-bandiera tiegħu.
10. Il-pjan ta' kapaċità għandu:
- (a) jkun fil-forma ta' tpingija jew ta' deskrizzjoni tal-post għall-ħżin tal-ħut, inkluż il-kapaċità ta' ħżin ta' kull post għall-ħżin tal-ħut f'metri kubi, u t-tpingija għandha tikkonsisti fit-taqsimha longitudinali tal-bastiment, inkluż pjanta ta' kull gverta li fiha jkun hemm post għall-ħżin tal-ħut u tkun turi fejn jinsabu l-frizi;
 - (b) juri b'mod partikolari fejn ikun jinsab kull bieb, bokkaport u kull aċċess ieħor għal dawn il-postijiet għall-ħżin tal-ħut, b'referenza għall-paratiji;
 - (c) jindika d-dimensjonijiet ewlenin tat-tankijiet għall-ħżin tal-ħut (it-tankijiet għall-ilma baħar imkessaħ) u jindika, għal kull wieħed minnhom, l-ikkalibrar f'metri kubi f'intervalli ta' 10 cm; u
 - (d) jagħti l-iskala vera, indikata biċ-ċar fuq it-tpingija.
11. Kull Stat Membru għandu jiżgura li, kull sentejn, l-awtorità kompetenti tiċċertifika li l-pjan ta' kapaċità tal-bastimenti awtorizzati tiegħu ikun korrett.

Artikolu 23
Arrangamenti tal-kiri

1. Għall-finijiet ta' dan l-Artikolu, "Parti Kontraenti li qed tikri" għandha tirreferi għall-Parti Kontraenti li għandha allokkazzjoni kif indikat fl-Anness I.A u fl-Anness I.B għas-CEM, jew għall-Istat Membru li għandu allokkazzjoni ta' opportunitajiet tas-sajd, u "Stat Membru tal-bandiera" għandha tirreferi għall-Istat Membru fejn huwa rreġistrat il-bastiment mikri.

2. L-allokkazzjoni kollha, jew parti minnha, tas-sajd ta' Parti Kontraenti li qed tikri tista' tingabar bl-użu ta' bastiment awtorizzat mikri ("bastiment mikri") li jtajjar il-bandiera ta' Stat Membru, soġġett għall-kondizzjonijiet li ġejjin:
 - (a) L-Istat Membru *tal-bandiera* jkun qabel bil-miktub mal-arrangament tal-kiri;

 - (b) L-arrangament tal-kiri huwa limitat għal bastiment wiehed tas-sajd għal kull Stat Membru *tal-bandiera* f'kull sena kalendarja;

 - (c) f'sena kalendarja, il-perijodu tal-hidmiet tas-sajd skont l-arrangament tal-kiri ma jaqbiżx is-sitt xhur meta jittiehed kollu f'daqqa; u

(d) il-bastiment mikri ma jkunx bastiment li qabel kien ġie identifikat bħala bastiment li wettaq is-sajd IUU.

3. Il-qabdi u l-qabdi aċċessorji kollha li l-bastiment mikri jagħmel skont l-arrangament tal-kiri għandhom jiġu attribwiti lill-Parti Kontraenti li qed tikri.
4. L-Istat Membru tal-bandiera ma għandux jawtorizza lill-bastiment mikri, meta jwettaq hidma tas-sajd taħt l-arrangament tal-kiri, li jistad għal xi waħda mill-allokkazzjonijiet tal-Istat Membru tal-bandiera jew skont arrangament tal-kiri ieħor fl-istess hin.
5. Ma jista' jsir l-ebda trażbord fuq il-baħar mingħajr l-awtorizzazzjoni minn qabel tal-Parti Kontraenti li qed tikri, li għandha tiżgura li dan isir taħt is-supervizjoni ta' osservatur li jkun abbord.
6. Qabel ma jibda jithaddem l-arrangament tal-kiri, l-Istat Membru tal-bandiera għandu jgħarraf lill-Kummissjoni bil-miktub li huwa jaqbel miegħu.

7. L-Istat Membru tal-bandiera għandu jgħarraf lill-Kummissjoni mill-ewwel malli jseħh kwalunkwe wieħed mill-avvenimenti li ġejjin:
- (a) malli jinbdew il-ħidmiet tas-sajd skont l-arrangament tal-kiri;
 - (b) malli jiġu sospiżi l-ħidmiet tas-sajd skont l-arrangament tal-kiri;
 - (c) malli jerġgħu jinbdew il-ħidmiet tas-sajd skont l-arrangament tal-kiri li jkunu ġew sospiżi;
 - (d) malli jintemmu l-ħidmiet tas-sajd skont l-arrangament tal-kiri.
8. L-Istat Membru tal-bandiera għandu jzomm regjistru separat tad-data dwar il-qabdiet u dwar il-qabdiet aċċessorji mill-ħidmiet tas-sajd skont kull arrangament tal-kiri ta' bastiment li jtajjar il-bandiera tiegħu u għandu jibgħat rapport dwarhom lill-Parti Kontraenti li qed tikri u lill-Kummissjoni.

9. Il-bastiment mikri għandu dejjem iżomm abbord id-dokumenti li ġejjin:
- (a) l-isem, ir-registrazzjoni tal-Istat tal-bandiera, in-numru tal-OMI u l-Istat tal-bandiera tal-bastiment;
 - (b) l-isem jew l-ismijiet u l-Istat jew l-Istati tal-bandiera ta' qabel, jekk kellu;
 - (c) l-isem u l-indirizz tas-sid jew tas-sidien u tal-operaturi tal-bastiment;
 - (d) kopja tal-arrangament tal-kiri u ta' kull awtorizzazzjoni jew liċenzja tas-sajd li l-Parti Kontraenti li qed tikri tkun ħarġet għall-bastiment mikri; u
 - (e) l-allokkazzjoni mogħtija lill-bastiment.

KAPITOLU V MONITORAĠĠ TAS-SAJD

Artikolu 24 Rekwiziti marbutin mat-tikkettar tal-prodotti

1. Meta jiġu pproċessati, l-ispeċijiet kollha li jkunu ngabru miż-Żona Regolatorja għandhom jiġu ttikkettati b'tali mod li kull speċi u kull kategorija tal-prodott tkun tista' tiġi identifikata. L-ispeċijiet kollha jridu jiġu ttikkettati bl-użu tad-data li ġejja:

- (a) isem il-bastiment tal-qbid;
- (b) il-Kodiċi Alfa-3 għal kull speċi kif imniżżel fl-Anness I.C għas-CEM *imsemmi fil-punt 11 tal-Anness għal dan ir-Regolament*;
- (c) fil-każ tal-gambli tat-Tramuntana, id-data meta nqabdu;
- (d) iż-Żona Regulatorja u d-Divizjoni fejn sar is-sajd; u
- (e) il-kodiċi tal-prezentazzjoni tal-forma tal-prodott kif imniżżel fl-Anness II.K għas-CEM *imsemmi fil-punt 30 tal-Anness għal dan ir-Regolament*.

2. It-tikketti għandhom jitwaħħlu b'mod sikur, jiġu stampati jew inkella jinkitbu fuq l-imballaġġ meta jiġi stivat il-prodott u għandhom ikunu kbar biżżejjed biex l-ispetturi jkunu jistgħu jaqrawhom waqt il-qadi normali ta' dmirjiethom.

3. It-tikketti għandhom ikunu mmarkati bil-linka fuq sfond li jgħoq kuntrast magħha.

4. Kull pakkett għandu jkun fih biss:

- (a) kategorija waħda tal-forma tal-prodott;
- (b) Diviżjoni waħda tal-qbid;
- (c) data waħda tal-qbid (fil-każ tal-gambli tat-Tramuntana); u
- (d) speċi waħda.

Artikolu 25

Monitoraġġ tal-qabda

1. Sabiex jiġu mmonitorjati l-qabdiet, kull bastiment tas-sajd għandu jkollu ġurnal ta' abbord dwar is-sajd, ġurnal ta' abbord tal-produzzjoni u pjan tal-istivar biex jirreġistra l-attivitajiet tas-sajd tiegħu fiż-Żona Regulatorja.
2. Kull bastiment tas-sajd għandu jzomm ġurnal ta' abbord dwar is-sajd li jinżamm abbord għal mill-inqas 12-il xahar u skont l-Anness II.A għas-CEM ***imsemmi fil-punt 31 tal-Anness għal dan ir-Regolament***, u li:
 - (a) fih jiġu rreġistrati b'mod preċiż il-qabdiet minn kull tkarkir jew minn kull kalata b'rabta mal-iżgħar zona ġeografika li għaliha tkun ingħatat kwota;

(b) fih jiġi indikat it-tqassim tal-qabdiet minn kull tkarkir jew minn kull kalata, fosthom l-ammont (f'kg ta' piż ħaj) ta' kull stokk li jkun inżamm abbord, li jkun ġie skartat jew li jkun ġie ttrażbordat matul il-vjaġġ tas-sajd attwali.

3. Kull bastiment tas-sajd għandu jzomm ġurnal ta' abbord tal-produzzjoni li għandu jinżamm abbord għal mill-inqas 12-il xahar u li fih:

(a) tiġi rreġistrata l-produzzjoni ta' kuljum, meħuda kollha f'daqqa, li kien hemm bejn 00:01 f'UTC u 24:00 f'UTC tal-ġurnata ta' qabel għal kull speċi u għal kull tip ta' prodott f'kg;

(b) il-produzzjoni ta' kull speċi u ta' kull tip ta' prodott tintrabat mal-iżgħar zona ġeografika li għaliha tkun ingħatat kwota;

(c) jitnizzlu l-fatturi ta' konverżjoni li jintużaw biex il-piż tal-produzzjoni ta' kull tip ta' prodott jinqaleb f'piż ħaj meta l-prodott jiġi rreġistrat fil-ġurnal ta' abbord dwar is-sajd;

(d) kull entrata tiġi ttikkettata skont l-Artikolu 24.

4. Filwaqt li jitqiesu s-sikurezza u r-responsabbiltajiet tal-kaptan tal-bastiment marbutin mat-tbaħħir, kull bastiment tas-sajd għandu jistiva l-qabdiet kollha miż-Żona Regolatorja b'mod separat mill-qabdiet l-oħrajn kollha li jkunu saru 'l barra miż-Żona Regolatorja, u għandu jiżgura li t-tali separazzjoni tiġi ddelimitata biċ-ċar permezz tal-plastik, tal-plywood jew tax-xbieki.

5. Kull bastiment tas-sajd għandu jzomm pjan tal-istivar:

(a) li juri biċ-ċar █ :

(i) *fejn tkun tinsab kull speċi f'kull stiva tal-ħut u l-kwantità tagħha, mogħti bhala piż tal-prodott f'kg;*

(ii) *fejn ikunu jinsabu l-gambli maqbuda fid-Divizjoni 3L u fid-Divizjoni 3M f'kull stiva, inkluż l-ammont ta' gambli, imqassam skont id-Divizjoni minn fejn ikun inqabad, f'kg;*

(iii) *id-dehra minn fuq tal-prodotti f'kull stiva tal-ħut;*

█

(b) jiġi aġġornat ta' kuljum bl-informazzjoni għal bejn 00:01 f'UTC u 24:00 f'UTC tal-gurnata ta' qabel; u

(c) li jinżamm abbord sa ma *l-qabdiet kollha jkunu* nħattu għalkollox *minn fuq il-bastiment.*

6. Kull bastiment tas-sajd għandu jibgħat b'mod elettroniku u skont il-format u l-kontenut preskritti għal kull tip ta' rapport fl-Anness II.D u fl-Anness II.F għas-CEM *imsemmijin fil-punti 32 u 33 tal-Anness għal dan ir-Regolament*, rapporti dwar l-affarijiet li ġejjin liċ-CMS tiegħu:
- (a) il-qabda mad-dhul (COE): il-kwantità ta' qabdiet abbord il-bastiment, imqassmin skont l-ispeċi, mad-dhul tiegħu fiż-Żona Regolatorja, li għandha tintbagħat tal-inqas sitt sigħat qabel id-dhul tal-bastiment;
 - (b) il-qabda mal-ħruġ (COX): il-kwantità ta' qabdiet abbord il-bastiment, imqassmin skont l-ispeċi, mal-ħruġ tiegħu miż-Żona Regolatorja, li għandha tintbagħat tal-inqas sitt sigħat qabel il-ħruġ tal-bastiment;
 - (c) rapport tal-qabda (CAT): l-għadd ta' ħut li nżamm u l-għadd ta' ħut li ġie skartat fil-jum ta' qabel ir-rapport, imqassam skont l-ispeċi u skont id-Divizjoni, inkluż is-sajd li matulu ma nqabad l-ebda ħut, li għandu jintbagħat ta' kuljum qabel 12:00 f'UTC. Is-sajd li matulu ma jkun inqabad l-ebda ħut li nżamm jew li ġie skartat għandu jiġi rrapportat billi jintuza l-kodiċi alfa-3 MZZ (speċijiet tal-baħar mhux speċifikati) u l-kwantità ta' "0", hekk kif juru l-eżempji li ġejjin: (//CA/MZZ 0// u //RJ/MZZ 0//);

- (d) qabda abbord (COB): għandu jintbagħat qabel id-dhul fid-Divizjoni 3L jew il-ħruġ minnha fil-każ ta' kull bastiment li jkun qed jistad għall-gambli tat-Tramuntana f'dik id-Divizjoni, u għandu jintbagħat siegħa qabel ma l-bastiment jaqsam il-konfini ta' dik id-Divizjoni;
- (e) it-trażbord (TRA):
- (i) il-bastiment li minn fuqu jkun qed jiġi ttrażbordat il-ħut għandu jibgħat dan ir-rapport tal-inqas 24 siegħa qabel ma jsir it-trażbord; u
- (ii) il-bastiment li jkun qed jirċievi l-ħut għandu jibagħtu sa mhux aktar tard minn siegħa wara li jsir it-trażbord;
- (f) port tal-ħatt l-art (POR): il-bastiment li jkun irċieva l-ħut permezz tat-trażbord għandu jibgħat dan ir-rapport tal-inqas 24 siegħa qabel ma jhott il-ħut l-art;

Il-qabdiet tal-ispeċijiet elenkati fl-Anness I.C għas-CEM li l-piż totali tagħhom abbord ikun ta' inqas minn 100 kg f'piż ħaj jistgħu jiġu rrapportati billi jintuza l-kodiċi tal-alfa-3 "MZZ" (speċijiet tal-baħar mhux speċifikati), hlief fil-każ tal-klieb il-baħar. Il-klieb il-baħar kollha għandhom jiġu rrapportati fil-livell tal-ispeċi taħt il-kodiċi korrispondenti alfa-3 tagħhom ***ippreżentat fl-Anness I.C għas-CEM jew, jekk ma jinsabux fl-Anness I.C għas-CEM jew fil-Lista tal-FAO ASFIS tal-Ispeċijiet għal Skopijiet ta' Statistika dwar is-Sajd***, sa fejn possibbli. Meta l-ispeċijiet tal-klieb il-baħar ma jkunux jistgħu jiġu rrapportati skont l-ispeċi speċifika tagħhom, dawn għandhom jiġu rreġistrati jew bħala klieb il-baħar kbar (SHX) jew bħala mazzola (DGX), skont kif ikun xieraq u skont il-kodiċijiet alfa-3 mogħtija fl-Anness I.C għas-CEM ***imsemmi fil-punt 11 tal-Anness għal dan ir-Regolament. Il-piż stmat ta' kull***

kelb il-baħar maqbud għal kull ġbir jew kalata tax-xbieki wkoll għandu jiġi rreġistrat.

7. Ir-rapporti msemmijin fil-paragrafu 6 jistgħu jithassru permezz ta' rapport ta' thassir fil-format speċifikat fl-Anness II.F(8) għas-CEM ***imsemmi fil-punt 33 tal-Anness għal dan ir-Regolament***. Jekk xi wieħed minn dawn ir-rapporti jkun soġġett għal korrezzjoni, għandu jintbagħat rapport ġdid mingħajr dewmien wara r-rapport ta' thassir fil-limiti taż-żmien stabbiliti f'dan l-Artikolu.

Iċ-ĊMS tal-Istat tal-bandiera għandu jibgħat javża lill-Kummissjoni minnufih li huwa jaqbel mat-thassir tar-rapport min-naħa tal-bastimenti li jtajru l-bandiera tiegħu.

8. Kull Stat Membru għandu jiżgura li, malli jirċievi r-rapporti msemmijin fil-paragrafu 6, iċ-ĊMS tiegħu jibgħathom minnufih lis-Segretarju Eżekuttiv tan-NAFO b'mod elettroniku fil-format preskritt fl-Anness II.D għas-CEM ***imsemmi fil-punt 32 tal-Anness għal dan ir-Regolament***, u jibgħat kopja tagħhom lill-Kummissjoni u lill-EFCA.

9. Kull Stat Membru għandu:

(a) jibgħat rapport dwar il-qabdiet provviżorji ta' kull xahar tiegħu, imqassmin skont l-ispeċi u skont iż-żona tal-istokk, u dwar il-jiem provviżorji tas-sajd ta' kull xahar tiegħu għall-gambli tat-Tramuntana fid-Divizjoni 3M, kemm jekk ikollu kwota jew sforz allokatu għalih għall-istokkijiet rilevanti u kemm jekk le; huwa għandu jibgħat dawk ir-rapporti lill-Kummissjoni fi żmien 20 jum minn tmiem ix-xahar kalendarju li fih ikunu saru l-qabdiet;

- (b) jiżgura li l-informazzjoni fil-ġurnal ta' abbord tintbagħat lill-Kummissjoni fi żmien 60 jum minn meta jintemm kull vjaġġ tas-sajd jew fil-format tal-"Extensible Markup Language" (XML) jew bħala fajl tal-"Microsoft Excel", u li din ikun fiha tal-inqas l-informazzjoni deskritta fl-Anness II.N għas-CEM ***imsemmi fil-punt 34 tal-Anness għal dan ir-Regolament.***

Artikolu 26

Sistema ta' monitoraġġ tal-bastimenti (VMS)

1. Kull bastiment tas-sajd li jaħdem fiż-Żona Regulatorja għandu jkun mgħammar b'taġmri għall-monitoraġġ bis-satellita li jkun kapaċi jittrażmetti, b'mod awtomatiku u kontinwu, il-pożizzjoni tiegħu liċ-ĊMS tiegħu li jkun jinsab fuq l-art, tal-inqas darba fis-sieġha, flimkien mad-data tas-sistema ta' monitoraġġ tal-bastimenti li ġejja:
- (a) l-identifikazzjoni tal-bastiment;
- (b) l-iktar pożizzjoni riċenti tal-bastiment, skont il-latitudni u l-longitudni, b'margni ta' tolleranza tal-iżbalji ta' mhux iktar minn 500 metru u b'intervall ta' kunfidenza ta' 99 %;

- (c) id-data u l-ħin f'UTC meta għet stabbilita l-pożizzjoni; u
- (d) ir-rota jew id-direzzjoni tal-bastiment u l-veloċità tiegħu.

2. Kull Stat Membru għandu jiżgura li ċ-CMS tiegħu:

- (a) jirċievi d-data dwar il-pożizzjoni msemmija fil-paragrafu 1 u jirreġistraha bl-użu tal-kodiccijiet bi tliet ittri li ġejjin:
 - (i) bil-kodiċi "ENT" fil-każ tal-ewwel pożizzjoni tal-VMS li kull bastiment jibgħat malli jidhol fiż-Żona Regolatorja;
 - (ii) bil-kodiċi "POS" fil-każ ta' kull pożizzjoni sussegwenti tal-VMS li kull bastiment jibgħat miż-Żona Regolatorja; u
 - (iii) bil-kodiċi "EXI" fil-każ tal-ewwel pożizzjoni tal-VMS li kull bastiment jibgħat malli johroġ miż-Żona Regolatorja;

- (b) ikun mġhammar bil-hardware u bis-software tal-kompjuter għall-ipproċessar awtomatiku tad-data u għat-trażmissjoni elettronika tad-data u japplika proċeduri ta' riżerva u ta' rkupru, u jirregistra d-data li jirċievi mingħand il-bastimenti tas-sajd f'forma li tista' tinqara mill-kompjuter u jzommha għal tal-inqas tliet snin; u
- (c) javża lill-Kummissjoni u lill-EFCA b'ismu, bl-indirizz tiegħu, bin-numru tat-telefon tiegħu, bl-indirizz tat-telex tiegħu, bl-indirizz tal-posta elettronika tiegħu jew bin-numru tal-fax tiegħu u b'kull tibdil sussegwenti fihom mingħajr dewmien.
3. Kull Stat Membru għandu jieħu f'idejh l-ispejjeż kollha marbutin mal-VMS tiegħu stess.
4. Meta spettur jinnota bastiment tas-sajd fiż-Żona Regulatorja u ma jkunx irċieva data dwaru skont il-paragrafu 1, 2 jew 8, dak l-ispettur għandu javża lill-kaptan tal-bastiment u lill-Kummissjoni b'dan.
5. L-Istat Membru għandu jiżgura li l-kaptan tal-bastiment jew is-sid ta' bastiment tas-sajd li jtajjar il-bandiera tiegħu jew ir-rappreżentant tiegħu jkunu infurmati meta jkun jidher li tagħmir għall-monitoraġġ bis-satellita tal-bastiment ikun difettuż jew ma jkunx qed jaħdem.

6. Meta t-tagħmir għall-monitoraġġ bis-satellita ma jibdiex jaħdem, il-kaptan tal-bastiment għandu jiżgura li dan jissewwa jew jinbidel fi żmien xahar minn meta ma jibdiex jaħdem, jew, meta vjaġġ tas-sajd idum iktar minn xahar, li dan jissewwa jew jinbidel malli l-bastiment jidhol fil-port id-darba ta' wara.
7. L-ebda bastiment tas-sajd ma jista' jibda vjaġġ tas-sajd b'tagħmir għall-monitoraġġ bis-satellita li jkun difettuż.
8. Kull bastiment tas-sajd li jkun qed jaħdem b'tagħmir għall-monitoraġġ bis-satellita li jkun difettuż għandu jibgħat id-data tal-VMS dwar il-pożizzjoni liċ-ĊMS tal-Istat Membru tal-bandiera tiegħu, tal-inqas darba kull erba' sigħat, b'mezzi ta' komunikazzjoni oħrajn li jkollu għad-dispożizzjoni tiegħu, b'mod partikolari permezz tas-satellita, tal-posta elettronika, tar-radju, tal-fax jew tat-telex.
9. L-Istat Membru tal-bandiera għandu jiżgura:
 - (a) li ċ-ĊMS jibgħat id-data tal-VMS dwar il-pożizzjoni lis-Segretarju Eżekuttiv tan-NAFO, u jibgħat kopja tagħha lill-Kummissjoni u lill-EFCA, malajr kemm jista' jkun iżda mhux aktar tard minn 24 siegħa wara li jirċeviha, u huwa jista' jawtorizza lill-bastimenti tas-sajd li jtajru l-bandiera tiegħu jibagħtu d-data tal-VMS dwar il-pożizzjoni tagħhom permezz tas-satellita, tal-posta elettronika, tar-radju, tal-fax jew tat-telex direttament lis-Segretarju Eżekuttiv tan-NAFO; u

- (b) li d-data tal-VMS dwar il-pożizzjoni li tintbagħat lis-Segretarju Eżekuttiv tan-NAFO tkun konformi mal-format għall-iskambju tad-data li jinsab fl-Anness II.E għas-CEM *imsemmi fil-punt 35 tal-Anness għal dan ir-Regolament* u deskritt f'aktar dettall fl-Anness II.D għas-CEM, *imsemmi fil-punt 32 tal-Anness għal dan ir-Regolament*.

10. Kull Stat Membru jista' juża d-data tal-VMS tan-NAFO għat-tiftix u s-salvataġġ jew għall-finijiet tas-sikurezza marittima.

KAPITOLU VI SKEMA TA' OSSERVAZZJONI



Artikolu 27 *Programm ta' osservazzjoni*

1. L-osservaturi għandhom ikunu indipendenti u imparzjali, u jkollhom it-taħriġ, l-għarfien, il-hiliet u l-kapaċitajiet biex iwettqu d-dmirijiet, il-funzjonijiet u r-rekwiżiti kollha kif speċifikat fl-Artikolu 27. L-osservaturi għandhom iwettqu d-dmirijiet u l-funzjonijiet tagħhom b'mod imparzjali irrispettivament min-nazzjonalità u minn liema bandiera jkun qed itajjar il-bastiment u għandhom ikunu hielsa minn influwenza mhux xierqa jew benefiċċju marbut mal-attività tas-sajd ta' kwalunkwe bastiment li jistad fiż-Żona Regulatorja.

2. *Minghajr preġudizzju għall-eċċezzjoni fil-paragrafu 3, kull bastiment tas-sajd, filwaqt li jwettaq attivitajiet ta' sajd fiż-Żona Regulatorja, għandu f'kull hin iġorr tal-inqas osservatur wiehed f'konformità mad-dispożizzjonijiet tal-programm ta' osservazzjoni. Bastiment tas-sajd ma għandux jibda jistad sakemm l-osservatur ikun intbagħat fuq il-bastiment tas-sajd. In-nuqqas li jingarr osservatur jekk ikun meħtieġ jitqies ksur serju.*
3. *B'deroga mill-paragrafu 2, u dment li n-NAFO ma tkunx talbet livell oghla ta' preżenza ta' osservaturi, Stat Membru jista' jippermetti lill-bastimenti tas-sajd li qed itajru l-bandiera tiegħu jgħorru osservatur għal anqas minn 100 %, iżda mhux anqas minn 25 %, tal-vjaġġi tas-sajd li tagħmel il-flotta tiegħu, jew tal-jiem li l-bastimenti tas-sajd ikunu preżenti fiż-Żona Regulatorja matul is-sena, bil-kondizzjoni li l-Istat Membru tal-bandiera, għall-bastimenti li ma jkunux qed iġorru osservatur:*
- (a) *jiżgura li l-bastimenti kkonċernati jimmiraw speċijiet f'żoni fejn tkun mistennija ssehh qabda aċċessorja neglijabbli ta' speċijiet oħrajn;*
- (b) *jiżgura li l-bastiment jikkonforma mar-rekwiżiti kollha ta' rappurtar f'hin reali;*

- (c) *fiżikament jispezzjona jew jevalwa b'mod ieħor kif xieraq, wara valutazzjoni tar-riskju, kull hatt l-art fil-portijiet tiegħu mill-bastiment ikkonċernat skont il-proċeduri nazzjonali ta' monitoraġġ, kontroll u sorveljanza. Jekk jiġi identifikat u kkonfermat kwalunkwe ksur ta' dan ir-Regolament, għandu jhejji rapport ta' spezzjoni fil-format preskritt fl-Anness IV.C għas-CEM imsemmi fil-punt 9 tal-Anness għal dan ir-Regolament. u jibagħtu lill-Kummissjoni kemm jista' jkun malajr wara li l-ksur ikun ġie kkonfermat.*
- (d) *mill-aktar kmieni possibbli qabel il-vjaġġ tas-sajd, jibgħat lill-Kummissjoni l-informazzjoni li ġejja:*
- (i) *l-isem, in-numru tal-OMI, u s-sinjal internazzjonali tas-sejha bir-radju tal-bastiment,*
- (ii) *il-fatturi li jappoġġaw id-deċiżjoni li tingħata d-deroga mill-preżenza ta' 100 %;*

(e) jippreżenta lill-Kummissjoni sal-15 ta' Frar ta' kull sena, għas-sena kalendarja ta' qabel, rapport li fih tqabbil tal-attivitajiet ta' sajd kollha rilevanti li juru d-differenza bejn il-vjaġġi fejn il-bastiment kellu osservatur abbord u dawk fejn ma kienx hemm osservatur. Il-Kummissjoni għandha tghaddi din l-informazzjoni lis-Segretarju Eżekuttiv tan-NAFO sal-1 ta' Marzu ta' kull sena.

4. Meta spettur johroġ avviż ta' każ ta' ksur lil bastiment tas-sajd li fuqu ma jkunx hemm osservatur, hlief fejn l-assenza ta' osservatur hija f'konformità mal-paragrafu 3, meta jinhareġ dan l-avviż, il-ksur għandu jitqies bhala ksur serju għall-finijiet tal-Artikolu 35(1) u, fejn l-Istat Membru tal-bandiera ma jitlobx li l-bastiment tas-sajd jidhol minnufih fil-port skont l-Artikolu 35(3), għandu jassenja osservatur fuq il-bastiment tas-sajd minghajr dewmien.

5. Kull Stat Membru għandu:

(a) kull sena, qabel il-bastimenti jtajru l-bandiera tiegħu jibdew jistadu fiż-Żona Regulatorja, jibgħat lill-Kummissjoni lista aġġornata ta' osservaturi (isem u numru tal-identità jekk applikabbli) li behsiebu jibgħat fuq il-bastimenti li jtajru l-bandiera tiegħu li joperaw fiż-Żona Regulatorja;

- (b) jitlob lill-bastimenti li jtajru l-bandiera tiegħu li jgħorru osservatur mil-lista msemmija fil-punt (a), skont il-programm ta' osservazzjoni;*
- (c) sa fejn prattikabbli, jiżgura li osservaturi individwali ma jintbagħtux fuq vjaġġi konsekuttivi fuq l-istess bastiment;*
- (d) jiżgura li l-osservaturi jkunu mghammra b'tagħmir indipendenti ta' komunikazzjoni f'żewġ direzzjonijiet fuq il-baħar;*
- (e) jieħu l-azzjoni xierqa b'rabta mal-bastimenti li jtajru l-bandiera tiegħu biex jiżgura kondizzjonijiet sikuri ta' xogħol, il-protezzjoni, is-sigurtà u l-ġid tal-osservaturi fit-twettiq ta' dmirijiethom, b'mod konsistenti ma' standards jew linji gwida internazzjonali;*
- (f) jiżgura li l-osservaturi jittrattaw id-data u l-informazzjoni kollha marbuta mal-operazzjonijiet tas-sajd miġbura waqt li jkunu fuq il-bastimenti, inkluż l-immagnijiet u filmati li jittiehdu, skont ir-rekwiżiti applikabbli ta' kunfidenzjalità.*

6. *Mal-wasla tar-rapport tal-osservatur minn osservatur li jirrapporta diskrepanzi mas-CEM jew inċident, inkluż kull każ ta' xkiel, intimidazzjoni, interferenza, jew prevenzjoni b'mod ieħor biex l-osservatur ma jkunx jista' jwettaq dmirijietu, b'rabta ma' bastiment li jtajjar il-bandiera tiegħu, Stat Membru għandu:*
- (a) *jitratta r-rapport bl-akbar sensitività u diskrezzjoni, f'konformità mar-rekwiżiti ta' kunfidenzjalità applikabbli;*
 - (b) *jivvaluta d-diskrepanzi identifikati fir-rapport tal-osservatur u jiehu kwalunkwe azzjoni ta' segwitu li titqies xierqa;*
 - (c) *johloq rapport dwar l-azzjonijiet ta' segwitu u jippreżentah lill-Kummissjoni.*
7. *Kull Stat Membru għandu jipprovdi lill-Kummissjoni:*
- (a) *mhux aktar tard minn 24 siegħa qabel ma osservatur jintbagħat abbord bastiment tas-sajd, l-isem tal-bastiment tas-sajd u s-sinjal internazzjonali tas-sejha bir-radju, flimkien mal-isem u n-numru tal-identità (jekk applikabbli) tal-osservatur ikkonċernat;*

(b) elettronikament u minghajr dewmien wara li jiġi riċevut, ir-rapport ta' kuljum tal-osservatur imsemmi fil-punt (e) tal-paragrafu 11;

(c) fi żmien 20 jum wara l-wasla tal-bastiment fil-port, ir-rapport tal-osservatur dwar il-vjaġġ imsemmi fil-paragrafu 11;

(d) sal-15 ta' Frar kull sena ghas-sena kalendarja ta' qabel, rapport dwar il-konformità tiegħu mal-obbligi stabbilit f'dan l-Artikolu.

8. *Jekk bastiment tas-sajd ikun qed iġorr osservatur minn Stat Membru ieħor jew Parti Kontraenti ohra tan-NAFO, dak l-osservatur għandu jirrapporta lill-Istat Membru tal-bandiera tal-bastiment.*

9. *Jekk bastiment tas-sajd li jkun meħtieġ li jgħorr osservatur ma jkunx qieghed iġorr osservatur, l-Istat Membru tal-bandiera jista' jippermetti lil kwalunkwe Parti Kontraenti ohra tibghat osservatur fuq il-bastiment.*

10. *Jekk, waqt li jkun fuq il-bastiment, jiġi determinat li jeżisti riskju serju għall-osservatur, l-Istat Membru tal-bandiera għandu jiehu passi biex jiżgura li l-osservatur jiċċaqlaq mill-bastiment sakemm ir-riskju ma jiġix indirizzat, u sa meta r-riskju jiġi indirizzat.*

11. *Osservatur li jkun fuq bastiment għandu, bhala minimu, iwettaq id-dmirijiet elenkati hawn taht:*

(a) *jirreġistra għal kull ġbir/kalata, fil-format indikat fl-Anness II.M għas-CEM imsemmi fil-punt 36 tal-Anness ta' dan ir-Regolament (" ir-rapport tal-osservatur dwar il-vjaġġ"):*

(i) *il-kwantità tal-qabda kollha, skont l-ispeċi, inkluż għall-qbid skartat u l-indikatur tal-ispeċijiet ta' VME kif imsemmij fl-Anness I.E għas-CEM imsemmi fil-punt 3 tal-Anness għal dan ir-Regolament:*

- *kif irreġistrata fil-ġurnali abbord dwar is-sajd u tal-produzzjoni tal-bastiment,*
- *kif stmata b'mod indipendenti mill-osservatur.*

Għal ġbir fejn ma jkunux possibbli stimi indipendenti tal-osservatur, iċ-ċelloli rilevanti ta' data jenhtieg li jiħallew vojta u jenhtieg li jitniżżlu fit-taqsima tal-kummenti;

(ii) *kwalunkwe diskrepanza identifikata bejn is-sorsi differenti ta' data dwar il-qabda;*

- (iii) it-tip ta' rkaptu, id-daqs tal-malji tax-xibka, l-aċċessorji;*
 - (iv) data dwar l-isforz;*
 - (v) il-longitudni u l-latitudni, il-fond tas-sajd;*
 - (vi) fil-każ ta' sajd bit-tkarkir, il-hin minn tmiem il-kalata sal-bidu tal-irfiġh tal-irkaptu. Fi kwalunkwe każ ieħor, il-bidu tal-kalata u tmiem l-irfiġh;*
-
- (b) iwettaq monitoraġġ tal-pjan tal-istivar tal-bastiment imsemmi fl-Artikolu 25, u jirreġistra fir-rapport tal-osservatur kwalunkwe diskrepanza identifikata;*
 - (c) jirreġistra kwalunkwe interruzzjoni jew interferenza osservata fil-VMS;*
 - (d) jiffissa l-istrumenti tal-bastiment biss bil-qbil tal-kaptan tal-bastiment;*

- (e) *kuljum jibagħt, sew jekk il-bastiment ikun qed jistad u sew jekk le, qabel 12:00 UTC liċ-ĊMS tal-Istat Membru tal-bandiera, skont l-Anness II.G għas-CEM kif imsemmi fil-punt 37 tal-Anness għal dan ir-Regolament, ir-rapport tal-osservatur, skont id-Divizjoni;*
- (f) *iwettaq din il-hidma, inkluż għal skopijiet xjentifiċi, li tista' titlob in-NAFO;*
- (g) *jippreżenta r-rapport tal-osservatur, f'forma li tinqara minn kompjuter, fejn possibbli bl-immagnijiet assoċjati meħuda mill-osservatur meħmuża:*
- (i) *kemm jista' jkun malajr wara t-tluq miż-Żona Regolatorja u mhux aktar tard mill-wasla tal-bastiment fil-port, lill-Istat Membru tal-bandiera;*
- (ii) *minnufih mal-wasla fil-port, lill-awtorità lokali ta' spezzjoni tal-portijiet jekk issir spezzjoni fil-port;*
- (h) *ikun disponibbli għall-ispetturi fuq il-baħar, jew fil-port mal-wasla tal-bastiment, għal skopijiet ta' investigazzjoni tal-attivitajiet tas-sajd tal-bastiment;*

(i) *b'referenza għal kull incident ta' nuqqas ta' konformità ma' dan ir-Regolament:*

- *jirrapporta mingħajr dewmien lill-awtorità kompetenti tal-Istat Membru tal-bandiera tal-bastiment, kwalunkwe diskrepanza mar-Regolament, inkluż kwalunkwe każ ta' xkiel, intimidazzjoni, interferenza jew prevenzjoni b'mod ieħor biex l-osservatur ma jkunx jista' jwettaq dmirijietu, bl-użu tat-tagħmir indipendenti ta' komunikazzjoni f'żewġ direzzjonijiet, u*

- *iżomm rekords dettaljati, inkluż immagnijiet rilevanti u filmati, ta' kwalunkwe ċirkostanza u informazzjoni marbuta ma' kwalunkwe każ ta' diskrepanzi ma' dan ir-Regolament, biex jintbagħtu liċ-ĊMS tal-Istat Membru tal-bandiera kemm jista' jkun kmieni, u mhux aktar tard mill-wasla tal-bastiment fil-port;*

12. Il-kaptani tal-bastimenti li jtajru l-bandiera ta' Stat Membru għandhom:

- (a) jikkooperaw mal-osservatur u jgħinuhom kif ikun hemm bżonn sabiex l-osservaturi jkunu jistgħu jwettqu dmirijiethom. Din il-kooperazzjoni għandha tinkludi l-fatt li l-osservatur jingħata l-aċċess li jista' jkun meħtieġ għall-qabda, fosthom dawk li l-bastiment jista' jkun beħsiebu jiskarta;**
- (b) jipprovdu lill-osservatur b'akkomodazzjoni u ikel li ma jkunux ta' standard inqas minn dawk ipprovduti lill-uffiċjali abbord. Jekk ma tkunx disponibbli akkomodazzjoni tal-uffiċjali, l-osservatur għandu jiġi pprovdut akkomodazzjoni ta' standard kemm jista' jkun qrib dik tal-uffiċjali iżda mhux inqas minn dik ipprovduta lill-ekwipaġġ;**
- (c) jipprovdu aċċess għaż-żoni operazzjonali kollha tal-bastiment meħtieġa biex l-osservatur jaqdi dmirijietu , inkluż l-istiva/i, iż-żona/i ta' produzzjoni, il-pont, it-tagħmir tal-ipproċessar taż-żibel u t-tagħmir ta' navigazzjoni u ta' komunikazzjoni tal-bastiment;**
- (d) ma jxekklux, ma jintimidawx, ma jinterferixxux, ma jxahħmux jew ma jippruvawx ixahħmu osservatur fit-twettiq ta' dmirijietu;**

(e) jinkludu lill-osservaturi fl-eżerċizzji kollha ta' simulazzjoni ta' emerġenza li jsiru abbord; u

(f) jinnotifikaw lill-osservatur meta tim ta' spezzjoni jkun wera l-intenzjoni tiegħu li jiġi fuq il-bastiment.

13. Sakemm ma jkunx miftiehem mod iehor ma' Parti Kontraenti ohra tan-NAFO jew ma' Stat Membru tal-bandiera iehor, kull Stat Membru għandu jgarrab l-ispejjeż tal-ħlas tal-osservaturi li jkun bagħat. L-Istat Membru tal-bandiera jista' jippermetti li l-operaturi tas-sajd jikkontribwixxu għall-ispejjeż tal-ħlas tal-osservaturi mingħajr preġudizzju għall-paragrafu 14.

14. L-osservaturi ma għandux ikollhom interess finanzjarju jew benefiċjarju fi kwalunkwe bastiment(i) tan-NAFO, u għandhom jiġihallu b'mod li juri indipendenza finanzjarja minn kwalunkwe bastiment li jistad fiż-Żona Regulatorja.

15. L-informazzjoni li l-Istati Membri huma meħtieġa jipprovdu f'konformità mal-punti (c) u (d) tal-paragrafu 3, mal-punt (a) tal-paragrafu 5, mal-punt (c) tal-paragrafu 6 u mal-paragrafu 7 għandha tintbagħat lill-Kummissjoni jew lil korp magħżul minnha, li għandu jiżgura li din l-informazzjoni tintbagħat lis-Segretarju Eżekuttiv tan-NAFO mingħajr dewmien, sabiex tiġi ppubblikata fuq is-sit web tan-NAFO marbut mal-MCS.

KAPITOLU VII
SKEMA KONGUNTA TA' SPEZZJONI U TA' SORVELJANZA

Artikolu 28
Dispożizzjonijiet Ġenerali

1. L-EFCA għandha tikkoordina l-attivitajiet ta' spezzjoni u ta' sorveljanza għall-Unjoni. Flimkien mal-Istati Membri kkonċernati, hija tista' tfassal programmi operattivi kongunti ta' spezzjoni u ta' sorveljanza għal dak il-għan ("l-Iskema"). L-Istati Membri li l-bastimenti tagħhom ikunu qed jaħdmu fiż-Żona Regolatorja tas-sajd għandhom jadottaw il-miżuri meħtieġa sabiex jiffaċilitaw l-implimentazzjoni tal-Iskema, b'mod partikolari f'dak li għandu x'jaqsam mar-rizorsi umani u materjali meħtieġa u mal-perijodi meta għandhom jintużaw dawn ir-rizorsi u maż-żoni fejn dawn għandhom jintużaw.
2. L-ispezzjoni u s-sorveljanza għandhom iwettquhom l-ispetturi li l-Istati Membri jassenjaw għal dan u li l-EFCA tkun għet mgħarrfa bihom permezz tal-Iskema.
3. F'kollaborazzjoni mal-Kummissjoni u mal-EFCA, l-Istati Membri jistgħu jibagħtu spetturi ***u koordinaturi tal-EFCA*** li l-EFCA tkun assenjat għall-Iskema fuq pjattaforma ta' spezzjoni ta' Parti Kontraenti oħra tan-NAFO, bi qbil reċiproku magħha.

4. Meta fiż-Żona Regolatorja jkun hemm iktar minn 15-il bastiment tas-sajd tal-Istati Membri fl-istess ħin, l-EFCA u l-Istati Membri għandhom jiżguraw li, matul dak il-perijodu:
- (a) fiż-Żona Regolatorja jkun hemm spettur jew awtorità kompetenti oħra; jew
 - (b) li, fit-territorju ta' Parti Kontraenti tan-NAFO li jkun imiss maż-Żona tal-Konvenzjoni, ikun hemm awtorità kompetenti;
 - (c) li l-Istati Membri jwieġbu mingħajr dewmien għal kull avviż ta' każ ta' ksur fiż-Żona Regolatorja minn bastiment tas-sajd li jtajjar il-bandiera tagħhom.
5. L-Istati Membri li jkunu qed jieħdu sehem fl-Iskema għandhom jagħtu lil kull pjattaforma ta' spezzjoni, malli din tidhol fiż-Żona Regolatorja, lista tal-lemh u tat-tluġh abbord li huma jkunu wettqu fl-għaxart ijiem ta' qabel, fosthom id-dati, il-koordinati u kull informazzjoni rilevanti oħra.
6. F'koordinazzjoni mal-Kummissjoni jew mal-EFCA, kull Stat Membru li jkun qed jieħu sehem fl-Iskema għandu jiżgura li kull pjattaforma ta' spezzjoni li ttajjar il-bandiera tiegħu u li tkun qed taħdem fiż-Żona Regolatorja żzomm kuntatt sikur, u ta' kuljum, meta dan ikun possibbli, ma' kull pjattaforma oħra ta' spezzjoni li tkun qed taħdem fiż-Żona Regolatorja, sabiex taqsam magħha l-informazzjoni li tkun meħtieġa biex dawn jikkoordinaw l-attivitajiet tagħhom.

7. L-ispetturi li jżuru bastiment tar-riċerka għandhom jinnutaw l-istatus tal-bastiment u għandhom jillimitaw il-proċeduri ta' spezzjoni għal dawk li huma meħtieġa biex jiżguraw ruħhom li l-bastiment qed iwettaq attivitajiet li huma konsistenti mal-pjan tar-riċerka tiegħu. Meta l-ispetturi jkollhom raġunijiet validi biex jissuspettaw li l-bastiment qed iwettaq attivitajiet li mhumiex konsistenti mal-pjan tar-riċerka tiegħu, il-Kummissjoni u l-EFCA għandhom jiġu infurmati mill-ewwel b'dan.
8. L-Istati Membri għandhom jiżguraw li l-ispetturi tagħhom jittrattaw il-bastimenti li jkunu qed jaħdmu fiż-Żona Regulatorja b'mod ekwu u bl-istess mod billi jevitaw għadd mhux proporzjonat ta' spezzjonijiet fuq bastimenti li jtajru l-bandiera ta' Parti Kontraenti partikolari tan-NAFO. Għal kull perijodu annwali ta' kull tliet xhur, safejn ikun possibbli, l-għadd ta' spezzjonijiet li l-ispetturi tiegħu jwettqu fuq il-bastimenti li jtajru l-bandiera ta' Parti Kontraenti oħra tan-NAFO għandu jirrifletti l-proporzjon tal-attività kollha tas-sajd fiż-Żona Regulatorja, li jkun jinkludi, fost l-oħrajn, il-livell tal-qabdiet u l-jiem tal-bastimenti. Huma u jistabbilixxu l-frekwenza tal-ispezzjonijiet, l-ispetturi jistgħu jqisu x-xejriet tas-sajd ta' kull bastiment tas-sajd u l-livell ta' konformità tiegħu fil-passat.

9. Meta Stat Membru jkun qed jieħu sehem fl-Iskema, għandu jiżgura dan li ġej b'rabta mal-ispetturi u mal-ispetturi li jkun għadhom qed jitharrġu li jkunu assenjati għal din l-Iskema, hliel meta dawn ikunu qed jispezzjonaw bastiment tas-sajd li jtajjar il-bandiera tiegħu skont il-liġi domestika tiegħu:
- (a) li dawn jibqgħu taħt il-kontroll operattiv tiegħu;
 - (b) li huma jimplementaw id-dispożizzjonijiet tal-Iskema;
li huma ma jgħorrox armi fuqhom meta jtilgħu abbord il-bastiment;
 - (d) li huma joqogħdu lura milli jinfurzaw il-liġijiet u r-regolamenti marbutin mal-ibhra tal-Unjoni;
 - (e) li huma jharsu r-regolamenti, il-proċeduri u l-prattiki internazzjonali aċċettati b'mod generali b'rabta mas-sikurezza tal-bastiment li qed jigi spezzjonat u tal-ekwipaġġ tiegħu;
 - (f) li huma ma jfixklux l-attivitajiet tas-sajd jew l-istivar tal-prodotti tas-sajd u, safejn ikun fattibbli, li huma jevitaw li jieħdu azzjonijiet li jistgħu jaffettwaw hazin il-kwalità tal-qabda li jkun hemm abbord; u
 - (g) li huma jifitħu l-kontenituri b'tali mod li jiffaċilita l-issigillar mill-ġdid, l-ippakkjar mill-ġdid u, eventwalment, il-ħzin mill-ġdid fil-pront tagħhom.

10. Ir-rapporti kollha ta' spezzjoni, ta' sorveljanza u ta' investigazzjoni msemmijin f'dan il-Kapitolu u l-immagnijiet u l-evidenza assoċjati għandhom jiġu ttrattati bħala kunfidenzjali, skont l-Anness II.B għas-CEM *imsemmi fil-punt 38 tal-Anness għal dan ir-Regolament*.

Artikolu 29

Rekwiziti ta' notifika

1. Sa mhux aktar tard mill-1 ta' Novembru ta' kull sena, kull Stat Membru għandu jibgħat l-informazzjoni li ġejja lill-EFCA (u kopja tagħha lill-Kummissjoni), li għandha tippubblika l-informazzjoni fuq is-sit web tan-NAFO marbut mal-MCS:
- (a) id-dettalji ta' kuntatt tal-awtorità kompetenti li għandha tagħxi bħala l-punt ta' kuntatt għall-finijiet tan-notifika mill-ewwel ta' ksur fiż-Żona Regulatorja, u kull tibdil sussegwenti fihom, mill-inqas 15-il jum qabel ma jidhol fis-seħh dak it-tibdil;
 - (b) l-ismijiet tal-ispetturi u tal-ispetturi li jkun għadhom qed jitharrġu u isem kull pjattaforma ta' spezzjoni li huwa jkun assenja għall-Iskema, kif ukoll is-sinjali tas-sejha bir-radju tagħha u d-dettalji ta' kuntatt għall-komunikazzjoni magħha. Huwa għandu jagħti notifika tat-tibdil fid-dettalji nnotifikati b'dan il-mod tal-inqas 60 jum minn qabel kull meta dan ikun possibbli.

2. Meta Stat Membru jkun qed jieħu sehem fl-Iskema, għandu jiżgura li l-EFCA tkun mgħarrfa minn qabel bid-data, il-hin tal-bidu u t-tmiem ta' kull pattulja minn pjattaforma tal-ispezzjoni li jkun qabbadha tagħmel dan.

Artikolu 30

Proċeduri ta' sorveljanza

1. Meta spettur jinnota bastiment tas-sajd fiż-Żona Regulatorja li jtajjar il-bandiera ta' Parti Kontraenti tan-NAFO u li dwaru jkun hemm raġunijiet biex jissuspetta li qed jikser dan ir-Regolament, u meta ma jkunx prattiku li ssir spezzjoni minnufih, l-ispettur għandu:
 - (a) jimla l-Formola tar-Rapport ta' Sorveljanza **f'konformità mal-Anness IV.A tas-CEM imsemmi fil-punt 39 tal-Anness għal dan ir-Regolament**. Jekk l-ispettur ikun għamel evalwazzjoni volumetrika jew tal-kompożizzjoni tal-qabda tal-kontenut ta' għbir, fir-rapport ta' sorveljanza għandha tinghata l-informazzjoni rilevanti kollha dwar il-kompożizzjoni tat-tkarkir u għandha ssir referenza għall-metodu użat għall-evalwazzjoni volumetrika;
 - (b) jieħu immagnijiet tal-bastiment u jirreġistra l-pożizzjoni, id-data u l-hin meta giet irreġistrata l-immagni; u

(c) jibgħat ir-rapport ta' sorveljanza u l-immagnijiet lill-awtorità kompetenti tiegħu minnufih b'mod elettroniku.

2. Minnufih, l-awtorità kompetenti ta' Stat Membru li tircievi t-tali rapport ta' sorveljanza għandha:

(a) tibgħat it-tali rapport ta' sorveljanza lill-EFCA, li għandha tippubblikah fuq is-sit web tan-NAFO marbut mal-MCS, sabiex jintbagħat lill-Parti Kontraenti li tkun l-Istat tal-bandiera tal-bastiment;

(b) tibgħat kopja tal-immagnijiet irreġistrati lill-EFCA li, min-naħa tagħha, għandha tibgħathom lill-Parti Kontraenti li tkun l-Istat tal-bandiera tal-bastiment jew lill-Istat Membru tal-bandiera jekk dan ikun differenti mill-Istat Membru li jkun qed iwettaq l-ispezzjoni;

(c) tiżgura s-sigurtà u l-kontinwità tal-evidenza għall-ispezzjonijiet ta' wara.

3. Malli awtorità kompetenti ta' Stat Membru tircievi rapport ta' sorveljanza dwar bastiment li jtajjar il-bandiera tiegħu, hija għandha twettaq kull investigazzjoni li tista' tkun meħtieġa sabiex tiddeċiedi dwar l-azzjoni x-xierqa ta' segwitu.

4. Kull Stat Membru għandu jibgħat ir-rapport tal-investigazzjoni lill-EFCA, li għandha tippubblikah fuq is-sit web tan-NAFO marbut mal-MCS u tibagħtu lill-Kummissjoni.

Artikolu 31

Proċeduri tat-tluġh abbord u ta' spezzjoni għall-Partijiet Kontraenti

Kull Stat Membru għandu jiżgura li, fil-każ ta' spezzjoni mwettqa skont l-Iskema, l-ispetturi tiegħu:

- (a) jgħarrfu lill-bastiment tas-sajd bir-radju b'isem il-pjattaforma ta' spezzjoni, billi jużaw il-Kodiċi Internazzjonali tas-Sinjali, qabel ma jitilgħu abbord;
- (b) juru, fuq il-bastiment ta' spezzjoni u fuq il-bastiment ta' tluġh abbord, il-bandiera murija fl-Anness IV.E għas-CEM *imsemmi fil-punt 40 tal-Anness għal dan ir-Regolament*;
- (c) jiżguraw li, waqt it-tluġh abbord, il-bastiment ta' spezzjoni jżomm distanza sikura mill-bastimenti tas-sajd;
- (d) ma jeżigux lill-bastiment tas-sajd jieqaf jew jimmanuvra waqt li jkun qed ikala x-xbieki, waqt li jkun qed ikarkru jew waqt li jkun qed itellgħu mill-baħar;

- (e) jillimitaw kull tim tal-ispezzjoni għal massimu ta' erba' spetturi, inkluż kull spettur li jkun għadu qed jitharreg li jista' jakkumpanja lit-tim tal-ispezzjoni għal raġunijiet ta' taħriġ biss. Meta l-ispetturi jkollhom magħhom spettur li jkun għadu qed jitharreg, malli jtilgħu abbord, l-ispetturi għandhom jgħidu lill-kaptan tal-bastiment liema hu l-ispettur li jkun għadu qed jitharreg. L-ispettur li jkun għadu qed jitharreg għandu biss josserva l-ħidma ta' spezzjoni li jwettqu l-ispetturi awtorizzati u ma għandu bl-ebda mod jinterferixxi fl-attivitajiet tal-bastiment tas-sajd;
- (f) jipprezentaw id-dokumenti ta' identità tagħhom tan-NAFO mahruġin mis-Segretarju Eżekuttiv tan-NAFO skont l-Artikolu 32.3(b) tas-CEM lill-kaptan tal-bastiment malli jtilgħu abbord;
- (g) jillimitaw l-ispezzjonijiet għal erba' sigħat jew għall-ħin meħtieġ biex ix-xibka tittella' mill-baħar u x-xibka u l-qabda jiġu spezzjonati, skont liema minnhom ikun l-itwal, hlief fil-kazijiet li ġejjin:
- (i) fil-kaz ta' ksur; jew

- (ii) meta, skont l-istimi tal-ispetturi, l-ammont tal-qabdiet abbord ikun differenti mill-ammont tal-qabdiet irregistrat fil-gurnal ta' abbord dwar is-sajd, f'liema każ l-ispetturi se jillimitaw l-ispezzjoni għal siegħa oħra sabiex jivverifikaw il-kalkoli u l-proċeduri u sabiex jerġgħu jeżaminaw id-dokumenti rilevanti li jkunu ntuzaw biex jiġu kkalkulati l-qabdiet li saru fiż-Żona Regolatorja u l-qabdiet abbord il-bastiment;
- (h) jiġbru kull informazzjoni rilevanti użata biex tiġi identifikata l-konformità ma' dan ir-Regolament li jipprovdi osservatur.

Artikolu 32

Obbligi tal-kaptan tal-bastiment waqt l-ispezzjoni

Kull kaptan tal-bastiment għandu jieħu l-miżuri meħtieġa sabiex jiffacilita l-ispezzjoni billi:

- (a) meta bastiment ta' spezzjoni jkun avżah li ser tibda spezzjoni, jiżgura li kull xibka li tkun ser tittella' mill-baħar ma tittellax għal mill-inqas 30 minuta wara li jirċievi l-avviż mingħand il-bastiment ta' spezzjoni;

- (b) fuq talba tal-pjattaforma ta' spezzjoni u sa fejn ikun kompatibbli mal-principji ta' tbaħħir tajjeb, jiffacilita t-tluġh abbord tal-ispetturi;
- (c) jipprovdi sellum għat-tluġh abbord skont l-Anness IV.G għas-CEM *imsemmi fil-punt 41 tal-Anness għal dan ir-Regolament*;
- (d) jiżgura li kull parank mekkaniku għall-imbark tal-pilota jkun adattat għall-użu b'mod sikur, fosthom l-aċċess sikur bejn il-parank u l-gverta;
- (e) jipprovdi aċċess lill-ispetturi għaż-żoni, għall-gverti u għall-kmamar kollha rilevanti, għall-qabdiet ipproċessati u mhux ipproċessati, għax-xbieki u għall-irkaptu l-iehor, għat-tagħmir u għal kull dokument rilevanti li huma jqisu li huwa meħtieġ biex jivverifikaw il-konformità ma' dan ir-Regolament;
- (f) jirreġistra l-koordinati marbutin mal-pożizzjoni fil-bidu u fi tmiem kull tkarkir bi prova mwettaq f'konformità mal-punt (iii) tal-punt (b) tal-Artikolu 8(1) u jgħaddihom lill-ispetturi jekk dawn jitolbuhomlu;

- (g) fuq talba tal-ispetturi, jipprovdihom id-dokumenti ta' registrazzjoni, tpingijiet jew deskrizzjonijiet tal-kmamar fejn jinżamm il-ħut, il-ġurnali ta' abbord tal-produzzjoni u l-pjanijiet tal-istivar, u jagħtihom kull għajnuna li jkollhom bżonn b'mod raġonevoli biex jiżguraw ruħhom li l-istivar reali tal-ħut jaqbel mal-pjan tal-istivar;
- (h) joqgħod lura milli jinterferixxi fi kwalunkwe kuntatt bejn l-ispetturi u l-osservatur ***inkluż li jirrispetta l-privatezza meħtieġa sabiex l-ispetturi u l-osservatur iwettqu dmirijiethom;***
- (i) ***jiffaċilita t-tehid ta' kampjuni ta' ħut ipproċessat mill-ispetturi, għall-iskop tal-identifikazzjoni tal-ispeċijiet permezz ta' analiżi tad-DNA;***
- (j) jieħu kull azzjoni li tista' tkun meħtieġa sabiex jippreserva l-integrità ta' kull sigill li l-ispetturi jkunu waħħlu u ta' kull evidenza li jkunu għad hemm abbord, sakemm l-Istat tal-bandiera ma jagħtihx ordnijiet mod ieħor;
- (k) jiffirma t-taqsimi rilevanti tar-rapport ta' spezzjoni u b'hekk jirrikonoxxi li twaħħlu s-sigilli, sabiex jiżgura l-kontinwità tal-evidenza meta jkunu twaħħlu sigilli u/jew meta l-evidenza tkun tpoġġiet taħt sigurtà;

- (l) jiegaf mis-sajd meta l-ispetturi jitolbuh jagħmel dan skont il-punt (b) tal-Artikolu 35(2);

- (m) meta jintalab dan, iħalli lill-ispetturi jużaw it-tagħmir ta' komunikazzjoni tal-bastiment u l-operatur ta' dan it-tagħmir sabiex dawn ikunu jistgħu jibagħtu u jirċievu l-messaġġi;

- (n) meta l-ispetturi jitolbuh jagħmel dan, inehhi kull parti tal-irkaptu tas-sajd li tkun tidher li ma tkunx awtorizzata skont dan ir-Regolament;

- (o) meta l-ispetturi jkunu daħħlu xi entrata fil-ġurnali ta' abbord, jagħtihom kopja ta' kull pagna fejn ikun hemm it-tali entrati u, meta jitolbuh jagħmel dan, jiffirma kull pagna biex jikkonferma li hija kopja vera; u

- (p) meta jintalab jiegaf mis-sajd, ma jergax jibda jistad qabel ma:
 - (i) l-ispetturi jkunu lestew l-ispezzjoni u jkunu poġġew taħt sigurtà l-evidenza; u

 - (ii) il-kaptan tal-bastiment ikun iffirma t-taqsimi rilevanti tar-rapport ta' spezzjoni kif imsemmi fil-punt (k).

Artikolu 33

Rapport tal-ispezzjoni u segwitu ghalih

1. Kull Stat Membru għandu jiżgura li l-ispetturi tiegħu jimlew rapport tal-ispezzjoni fil-formola li tinsab fl-Anness IV.B għas-CEM ***imsemmi fil-punt 42 tal-Anness għal dan ir-Regolament*** ("ir-rapport ta' spezzjoni") b'rabta ma' kull spezzjoni.

2. Għall-finijiet tar-rapport tal-ispezzjoni:
 - (a) vjaġġ tas-sajd għandu jitqies li huwa vjaġġ attwali meta l-bastiment spezzjonat ikollu qabdiet abbord li jkunu ngabru miż-Żona Regolatorja matul il-vjaġġ;

 - (b) meta jkunu qed iqabblu l-entrati tal-ġurnal ta' abbord tal-produzzjoni ma' dawk tal-ġurnal ta' abbord dwar is-sajd, l-ispetturi għandhom jaqilbu l-piż tal-produzzjoni f'piż ħaj iggwidati mill-fatturi ta' konverżjoni ***stabbiliti fl-Annessi XIII, XIV u XV għar-Regolament ta' Implimentazzjoni tal-Kummissjoni UE Nru 404/2011¹ għall-bastimenti tas-sajd tal-Unjoni fir-rigward ta' speċijiet u preżentazzjonijiet koperti minn dawk l-Annessi u mill-fatturi ta' konverżjoni*** użati mill-kaptan tal-bastiment f'kazijiet oħrajn;

¹ Ir-Regolament ta' Implimentazzjoni tal-Kummissjoni (UE) Nru 404/2011 tat-8 ta' April 2011 li jistabbilixxi regoli dettaljati għall-implimentazzjoni tar-Regolament tal-Kunsill (KE) Nru 1224/2009 li jistabbilixxi sistema Komunitarja ta' kontroll għall-iżgurar tal-konformità mar-regoli tal-Politika Komuni tas-Sajd (ĠU L 112, 30.4.2011, p. 1).

(c) l-ispetturi għandhom:

- (i) jigbru fil-qosor il-qabdiet tal-bastiment fiż-Żona Regulatorja għall-vjaġġ tas-sajd attwali skont l-ispeċi u skont id-Divizjoni mir-registri tal-gurnali ta' abbord;
- (ii) jirreġistraw dawn is-sommarji fit-Taqsima 12 tar-rapport tal-ispezzjoni, kif ukoll id-differenzi bejn il-qabdiet irreġistrati u l-istimi ta' tagħhom tal-qabdiet abbord fit-Taqsima 14.1 tar-rapport tal-ispezzjoni;
- (iii) jiffirmaw ir-rapport tal-ispezzjoni malli jlestu l-ispezzjoni u jgħadduh lill-kaptan tal-bastiment biex dan jiffirmah u jikteb kull kumment li jista' jkollu, u lil kull xhud li jkun jixtieq jagħmel xi dikjarazzjoni;
- (iv) jgħarrfu mill-ewwel lill-awtorità kompetenti ta' tagħhom b'dan u jibagħtulha l-informazzjoni u l-immagnijiet fi żmien 24 siegħa jew mill-aktar fis possibbli; u
- (v) jagħtu kopja tar-rapport lill-kaptan tal-bastiment u jnizzlu, kif xieraq, il-fatt li l-kaptan tal-bastiment ikun irrifjuta li jirrikonoxxi li rċevih fit-taqsima rilevanti tar-rapport ta' spezzjoni, jekk dan ikun il-każ.

3. L-Istat Membru li jkun qed iwettaq l-ispezzjoni għandu:
- (a) jibgħat ir-rapport tal-ispezzjoni fuq il-baħar lill-EFCA, jekk jista' jkun fi żmien 20 jum minn meta ssir l-ispezzjoni, sabiex jiġi ppubblikat fuq is-sit web tan-NAFO marbut mal-MCS;
 - (b) iħares il-proċedura msemmija fl-Artikolu 34(2) wara li l-ispetturi joħorġu avviż ta' każ ta' ksur.
4. Kull Stat Membru għandu jiżgura li r-rapporti ta' spezzjoni u ta' sorveljanza li l-ispetturi tan-NAFO jhejju jkollhom l-istess status ta' evidenza biex jiġu stabbiliti l-fatti bħar-rapporti ta' spezzjoni u ta' sorveljanza tal-ispetturi tiegħu stess.
5. L-Istati Membri għandhom jikkooperaw sabiex jiffaċilitaw il-proċedimenti ġudizzjarji jew proċedimenti oħrajn li jinbdew b'segwitu għal rapport li spettur tan-NAFO jkun ressaq skont l-Iskema.

Artikolu 34

Proċeduri marbutin mal-kazijiet ta' ksur

1. Kull Stat Membru li jkun qed iwettaq l-ispezzjoni għandu jiżgura li, malli l-ispetturi tiegħu jindunaw bi ksur ta' dan ir-Regolament, huma:
 - (a) jirreġistraw il-każ ta' ksur fir-rapport tal-ispezzjoni;
 - (b) idahhlu entrata fil-ġurnal ta' abbord dwar is-sajd jew f'dokument ieħor rilevanti tal-bastiment spezzjonat li fiha jiktbu d-data, il-koordinati ġeografici u n-natura tal-ksur u jiffirmawha, u jagħmlu kopja ta' kull entrata rilevanti u jitolbu lill-kaptan tal-bastiment jiffirma kull paġna biex jivverifika li hija kopja vera tal-oriġinal;
 - (c) jieħdu immagnijiet tal-irkaptu, tal-qabdiet jew ta' kull evidenza oħra li huma jqisu li huma meħtieġa b'rabta mal-każ ta' ksur;
 - (d) iwaħhlu b'mod sikur is-sigill tal-ispezzjoni muri fis-Sigill tal-Ispezzjoni tan-NAFO mogħti fl-Anness IV.F għas-CEM *imsemmi fil-punt 43 tal-Anness għal dan ir-Regolament*, kif ikun xieraq, u jniżzlu l-azzjonijiet li jkunu ttieħdu u n-numru tas-serje ta' kull sigill fir-rapport tal-ispezzjoni;

- (e) jitolbu lill-kaptan tal-bastiment:
- (i) jiffirma t-taqsimi rilevanti tar-rapport ta' spezzjoni u b'hekk jirrikonoxxi li twaħħlu s-sigilli, sabiex jiżguraw il-kontinwità tal-evidenza; u
 - (ii) jagħmel dikjarazzjoni bil-miktub fit-taqsimi rilevanti tar-rapport ta' spezzjoni;
- (f) jitolbu lill-kaptan tal-bastiment inehhi kull parti mill-irkaptu tas-sajd li tkun tidher li ma tkunx awtorizzata skont dan ir-Regolament; u
- (g) jgħarrfu lill-osservatur bil-każ ta' ksur meta dan ikun fattibbli.

2. L-Istat Membru li jkun qed iwettaq l-ispezzjoni għandu:

- (a) jibgħat notifika bil-miktub lill-Kummissjoni u lill-EFCA dwar il-każ ta' ksur irrappurtat mill-ispetturi tiegħu fi żmien 24 siegħa minn x'hin jinstab il-ksur u, min-naħa tagħha, l-EFCA għandha tibgħat din in-notifika lill-awtorità kompetenti tal-Parti Kontraenti li tkun l-Istat tal-bandiera jew tal-Istat Membru tal-bandiera, jekk dan ikun differenti mill-Istat Membru li jkun qed iwettaq l-ispezzjoni, u lis-Segretarju Eżekuttiv tan-NAFO. In-notifika bil-miktub għandu jkun fiha l-informazzjoni mdaħħla fil-punt 15 tar-rapport ta' spezzjoni tal-Anness IV.B għas-CEM ***imsemmi fil-punt 42 tal-Anness għal dan ir-Regolament***; għandha ssemmi l-miżuri rilevanti u tiddekrivi fid-dettall il-bażi għall-ħruġ tal-avviż ta' każ ta' ksur, u l-evidenza li tappoġġa l-avviż; u meta dan ikun possibbli, għandu jkollha magħha l-immagnijiet tal-irkaptu, tal-qabdiet jew ta' kull evidenza oħra marbuta mal-każ ta' ksur imsemmijin fil-paragrafu 1 ta' dan l-Artikolu;
- (b) jibgħat ir-rapport tal-ispezzjoni lill-Kummissjoni u lill-EFCA fi żmien hamest ijiem minn meta l-bastiment ta' spezzjoni jerga' lura fil-port;
- (c) min-naħa tagħha, l-EFCA għandha tippubblika r-rapport ta' spezzjoni fuq is-sit web tan-NAFO marbut mal-MCS bħala dokument PDF.

3. L-Istat Membru tal-bandiera għandu jagħti segwitu lill-każijiet ta' ksur skont id-dispożizzjonijiet tal-Artikolu 36.

Artikolu 35

Proċeduri addizzjonali għall-każijiet ta' ksur serju

1. Kull wiehed mill-każijiet ta' ksur li ġejjin jikkostitwixxi ksur serju, *fit-tifsira tal-Artikolu 90 tar-Regolament (KE) Nru 1224/2009*:
 - (a) is-sajd għall-istokkijiet skont il-kwota "għal stokkijiet oħrajn" mingħajr ma l-Kummissjoni tiġi avzata bil-quddiem bi ksur tal-Artikolu 5;
 - (b) is-sajd għall-istokkijiet skont il-kwota "għal stokkijiet oħrajn" iktar minn ħamest ijiem ta' xogħol wara li jingħalaq dak is-sajd bi ksur tal-Artikolu 5;
 - (c) is-sajd dirett għal stokk li fuqu hemm moratorju jew li s-sajd għalih huwa pprojbit mod ieħor bi ksur tal-Artikolu 6;
 - (d) is-sajd dirett għal stokkijiet jew għal speċijiet wara d-data tal-għeluq tas-sajd min-naħa tal-Istat Membru tal-bandiera nnotifikata lill-Kummissjoni bi ksur tal-Artikolu 6;
 - (e) is-sajd f'żona magħluqa bi ksur tal-Artikolu 9(5) u tal-Artikolu 11;
 - (f) is-sajd b'irkaptu tas-sajd tal-qiegħ f'żona magħluqa għall-attivitajiet tas-sajd tal-qiegħ bi ksur tal-Kapitolu III;

- (g) l-użu ta' daqs tal-malja mhux awtorizzat bi ksur tal-Artikolu 13;
- (h) is-sajd mingħajr awtorizzazzjoni valida;
- (i) ir-registrazzjoni ħażina tal-qabdiet bi ksur tal-Artikolu 25;
- (j) in-nuqqas li bastiment ikollu abbord sistema ta' monitoraġġ bis-satellita jew it-tbagħbis fit-tħaddim tagħha bi ksur tal-Artikolu 26;
- (k) in-nuqqas li jintbagħtu messaġġi dwar il-qabdiet bi ksur tal-Artikolu 10(3) jew tal-Artikolu 25;
- (l) il-fatt li l-ispetturi jew l-osservaturi jiġu mfixkla milli jwettqu dmirijiethom jew li jiġu intimidati, jew li jkun hemm indħil waqt li dawn ikunu qed iwettqu dmirijiethom jew li dawn ma jithallewx iwettqu dmirijiethom b'xi mod ieħor, ***jew li ssir kull forma oħra ta' pressjoni indiretta***;
- (m) it-twettiq ta' ksur meta ma jkunx hemm osservatur abbord il-bastiment;
- (n) il-ħabi, it-tbagħbis jew it-twarrib tal-evidenza marbuta ma' investigazzjoni, fosthom il-ksur jew it-tbagħbis tas-siġilli jew il-kisba ta' aċċess għal żoni magħluqin;
- (o) il-prezentazzjoni ta' dokumenti ffalsifikati lil spettur jew l-ghoti ta' informazzjoni falza lilu li jwasslu biex ksur serju ma jiġix innutat;

- (p) il-ħatt l-art, it-trażbord jew l-użu ta' servizzi portwarji oħrajn:
 - (i) f'port li ma jkunx magħżul skont id-dispożizzjonijiet tal-Artikolu 39(1); jew
 - (ii) mingħajr l-awtorizzazzjoni tal-Istat tal-port imsemmija fl-Artikolu 39(6);
- (q) in-nuqqas ta' ħarsien tad-dispożizzjonijiet tal-Artikolu 41(1);
- (r) in-nuqqas li jkun hemm osservatur, jekk dan ikun meħtieġ.

2. Meta l-ispettur iħarrek bastiment talli jkun wettaq ksur serju, huwa għandu:

- (a) jieħu l-mizuri kollha meħtieġa biex jiżgura s-sigurtà u l-kontinwità tal-evidenza, fosthom billi jissigilla l-istiva tal-bastiment u/jew l-irkaptu tas-sajd tiegħu għal iktar spezzjonijiet, kif ikun xieraq;
- (b) jitlob lill-kaptan tal-bastiment iwaqqaf l-attivitajiet kollha tas-sajd li jkunu jidhru li jikkostitwixxu ksur serju; u
- (c) jgħarraf mill-ewwel lill-awtorità kompetenti tiegħu u jibagħtilha l-informazzjoni rilevanti u, meta dan ikun possibbli, l-immagnijiet, fi żmien 24 siegħa. L-awtorità kompetenti li tircievi din l-informazzjoni għandha tgħarraf lill-Parti Kontraenti li tkun l-Istat tal-bandiera jew lill-Istat Membru tal-bandiera jekk dan ikun differenti mill-Istat Membru li jkun qed iwettaq l-ispezzjoni, skont l-Artikolu 34.

3. Fil-każ ta' ksur serju min-naħa ta' bastiment li jtajjar il-bandiera tiegħu, l-Istat Membru tal-bandiera għandu:

- (a) jirrikonoxxi mingħajr dewmien li rċieva l-informazzjoni u l-immagnijiet relatati ma' dan il-ksur;
- (b) jiżgura li l-bastiment spezzjonat ma jergax jibda jistad qabel ma jingħata notifika oħra dwar dan;
- (c) jeżamina l-każ bl-użu tal-informazzjoni kollha u tal-materjal kollu li jkollu għad-dispożizzjoni tiegħu u, fi żmien 72 siegħa jitlob lill-bastiment jidhol minnufih f'port biex issirlu spezzjoni shiħa taħt l-awtorità tiegħu jekk ikun jidher li jkun hemm xi wieħed mill-każijiet ta' ksur serju li ġejjin:
 - (i) is-sajd dirett għal stokk li fuqu hemm moratorju;
 - (ii) is-sajd dirett għal stokk li s-sajd għalih huwa pprojbit skont l-Artikolu 6;
 - (iii) ir-registrazzjoni ħażina tal-qabdiet, bi ksur tal-Artikolu 25; jew
 - (iv) ir-repetizzjoni tal-istess każ ta' ksur serju fuq perijodu ta' sitt xhur.

4. Meta l-ksur serju jkun ir-registrazzjoni hażina tal-qabdiet, għandu jkun żgurat li l-ispezzjoni sħiħa tkun tinkludi spezzjoni fiżika u l-istabbiliment tal-ammont totali tal-qabda li jkun hemm abbord il-bastiment, imqassma skont l-ispeċi u skont id-Divizjoni.

5. Għall-finijiet ta' dan l-Artikolu, "ir-registrazzjoni hażina tal-qabdiet" tfisser differenza ta' mill-inqas 10 tunnellati jew ta' 20 %, skont liema minnhom ikun l-ikbar, bejn l-istimi tal-qabda pprocessata li jkun hemm abbord, b'kollox jew imqassma skont l-ispeċi, li jkunu għamli l-ispetturi, u ċ-ċifri rreġistrati fil-ġurnal ta' abbord tal-produzzjoni, ikkalkulata bhala perċentwal taċ-ċifri mogħtija fil-ġurnal ta' abbord tal-produzzjoni.

6. Bil-qbil tal-Istat Membru tal-bandiera u jekk il-Parti Kontraenti tan-NAFO li tkun l-Istat tal-port *ma tkunx l-istess bhall-Istat Membru tal-ispettur*, l-ispetturi ta' *dik il-Parti* Kontraenti *tan-NAFO tal-port jew l-Istat Membru tal-port* jistgħu jieħdu sehem fl-ispezzjoni sħiħa u fl-istabbiliment tal-ammont tal-qabda.

7. Jekk ma jkunx japplika l-punt (c) tal-paragrafu 3, l-Istat Membru tal-bandiera għandu:
- (a) jew jippermetti lill-bastiment jerga' jibda jistad. F'dan il-każ, sa mhux iktar tard minn jumejn wara l-avviż tal-każ ta' ksur, l-Istat Membru tal-bandiera għandu jibgħat ġustifikazzjoni bil-miktub lill-Kummissjoni dwar ir-raġuni għaliex il-bastiment ma ġiex ordnat jidhol fil-port. Il-Kummissjoni għandha tibgħat din il-ġustifikazzjoni lis-Segretarju Eżekuttiv tan-NAFO; jew
 - (b) jew inkella jitlob lill-bastiment jidhol minnufih f'port biex issirli spezzjoni fiżika sħiħa taħt l-awtorità tiegħu.
8. Meta l-Istat Membru tal-bandiera jitlob lill-bastiment spezzjonat jidhol fil-port, l-ispetturi jistgħu jitolbu lill-bastiment jew jibqgħu abbord il-bastiment huwa u jidhol lejn il-port, dejjem jekk l-Istat Membru tal-bandiera ma jitlobx lill-ispetturi jinżlu minn fuq il-bastiment.

Artikolu 36

Azzjonijiet ta' segwitu għall-każijiet ta' ksur

1. Fil-każ ta' ksur min-naħa ta' bastiment li jkollu d-dritt itajjar il-bandiera tiegħu, l-Istat Membru għandu:
- (a) jinvestiga l-każ bis-sħiħ, fosthom billi jispezzjona l-bastiment tas-sajd b'mod fiżiku mill-aktar fis possibbli jekk ikun hemm bżonn;

- (b) jikkoopera mal-Parti Kontraenti tan-NAFO li tkun qed twettaq l-ispezzjoni jew mal-Istat Membru li jkun qed iwettaq l-ispezzjoni jekk dan ikun differenti minnu, sabiex l-evidenza u l-katina tal-kustodja jigu ppreservati f'forma li tiffacilita l-procedimenti skont il-liġijiet tiegħu;
- (c) jieħu azzjonijiet ġudizzjarji jew amministrattivi minnufih kontra l-persuni li huma responsabbli għall-bastiment, skont il-leġislazzjoni nazzjonali tiegħu; u
- (d) jiżgura li s-sanzjonijiet li japplikaw fil-każijiet ta' ksur ikunu severi biżżejjed biex ikunu effettivi biex jiżguraw li jkun hemm il-konformità, biex iservu ta' deterrent biex ma jkunx hemm iktar ksur jew biex il-ksur ma jigix ripetut, u biex iċaħħdu lil min ikun wettaq il-ksur mill-benefiċċji li jkunu ġejjin minn dak il-ksur.

2. Skont il-gravità tal-każ u skont il-liġi domestika, l-azzjonijiet ġudizzjarji jew amministrattivi u s-sanzjonijiet imsemmijin fil-punti (c) u (d) tal-paragrafu 1 jistgħu jinkludu l-affarijiet li ġejjin, iżda m'għandhomx ikunu limitati għalihom biss:

- (a) il-multi;
- (b) is-sekwestru tal-bastiment, tal-irkaptu illegali tas-sajd u tal-qabdiet illegali;

- (c) is-sospensjoni jew l-irtirar tal-awtorizzazzjoni biex jitwettqu l-attivitajiet tas-sajd; u
 - (d) it-tnaqqis jew it-tħassir tal-allokkazzjonijiet tas-sajd.
3. Kull Stat Membru tal-bandiera għandu jiżgura li huwa jittratta l-avviżi kollha tal-każijiet ta' ksur daqslikieku kienu rrapportati mill-ispetturi tiegħu stess.
4. L-Istat Membru tal-bandiera u l-Istat Membru tal-port għandhom jgħarrfu lill-Kummissjoni minnufih bl-affarijiet li ġejjin:
- (a) bl-azzjonijiet ġudizzjarji jew amministrattivi u bis-sanzjonijiet imsemmijin fil-punti (c) u (d) tal-paragrafu 1;
 - (b) malajr kemm jista' jkun mil-lat prattiku iżda mhux aktar tard minn erba' xhur wara li jseħħ ksur serju, b'rapport dwar il-progress li jkun qed isir fl-investigazzjoni, fosthom id-dettalji dwar kull azzjoni li jkunu ħadu jew li jkunu bdew jieħdu b'rabta mal-kaz ta' ksur; u
 - (c) malli jlestu l-investigazzjoni tagħhom, b'rapport dwar l-eżitu finali.

Artikolu 37

Rapporti tal-Istati Membri dwar l-ispezzjoni, is-sorveljanza u l-każijiet ta' ksur

1. Kull Stat Membru għandu jibgħat rapport lill-Kummissjoni u lill-EFCA sal-1 ta' Frar ta' kull sena, skont l-Iskema, u li jinkludi l-informazzjoni li ġejja:
 - (a) l-għadd ta' spezzjonijiet tal-bastimenti tas-sajd li jtajru l-bandiera tiegħu u tal-bastimenti tas-sajd li jtajru l-bandiera ta' Parti Kontraenti oħra tan-NAFO li jkunu twettqu matul is-sena kalendarja ta' qabel;
 - (b) isem kull bastiment tas-sajd li dwaru l-ispetturi tagħha jkunu ħarġu avviz ta' każ ta' ksur, fosthom id-data u l-pożizzjoni tal-ispezzjoni u n-natura tal-ksur;

- (c) l-għadd ta' sigħat li l-ingenji tal-ajru tas-sorveljanza tagħha jkunu taru fuq pattulja, l-għadd ta' lemħ li dawn għamlu, l-għadd ta' rapporti ta' sorveljanza li hija tkun bagħtet u, għal kull rapport ta' dan it-tip, id-data, il-ħin u l-pożizzjoni tal-lemħ;
- (d) l-azzjonijiet li tkun ħadet matul is-sena ta' qabel, fosthom deskrizzjoni tat-termini speċifiċi ta' kull azzjoni ġudizzjarja jew amministrattiva jew ta' kull sanzjoni imposta (pereżempju l-ammont tal-multi, il-valur tal-ħut u/jew tal-irkaptu kkonfiskat u t-twissijiet bil-miktub li tkun harġet), b'rabta ma':
- (i) kull ksur li spettur ikun semmilha b'rabta mal-bastimenti li jtajru l-bandiera tagħha; u
- (ii) kull rapport ta' sorveljanza li tkun irċeviet.

Sal-1 ta' Marzu ta' kull sena, il-Kummissjoni għandha tibgħat l-informazzjoni msemmija fil-ewwel subparagrafu lis-Segretarju Eżekuttiv tal-NAFO.

2. Fir-rapporti msemmijin fil-punt (d) tal-ewwel subparagrafu tal-paragrafu 1 għandu jingħata l-istatus attwali tal-każ. L-Istat Membru għandu jkompli jniżżel it-tali ksur f'kull rapport sussegwenti sakemm jibgħat ir-rapport dwar l-eżitu finali tal-ksur.
3. Stat Membru għandu jagħti spjegazzjoni ddettaljata biżżejjed dwar kull ksur li dwaru ma jkun ħa l-ebda azzjoni jew li b'rabta miegħu ma jkun impona l-ebda piena.

KAPITOLU VIII
KONTROLL MILL-ISTAT TAL-PORT TA' BASTIMENTI LI JTAJRU L-BANDIERA
TA' PARTI KONTRAENTI OĦRA

Artikolu 38

Kamp ta' applikazzjoni

Dan il-Kapitolu japplika għall-ħatt l-art u għat-trażbord fil-portijiet tal-Istati Membri min-naħa ta' bastimenti tas-sajd li jtajru l-bandiera ta' Parti Kontraenti oħra tan-NAFO u li jkunu qed iwettqu attivitajiet tas-sajd fiż-Żona Regulatorja, u għall-użu tat-tali portijiet min-naħa ta' dawn il-bastimenti. ***Dan il-Kapitolu japplika għal bastimenti li jgħorru qabdiel*** fiż-Żona Regulatorja, jew għall-prodotti tal-ħut li jkunu gejjin mit-tali ***qabdiel*** li ma jkunux inħattu l-art jew gew ittrażbordati f'port qabel.

Artikolu 39

Dmirijiet tal-Istat Membru tal-port

1. L-Istat Membru tal-port għandu jibgħat lill-Kummissjoni u lill-EFCA lista tal-portijiet magħżulin li fihom jistgħu jithallew jidhlu l-bastimenti tas-sajd biex iħottu l-art il-ħut, biex jittrażbordawh u/jew biex jingħataw servizzi portwarji, u għandu jiżgura li, kemm jista' jkun, kull port magħżul ikollu biżżejjed kapaċità biex fih jitwettqu spezzjonijiet skont dan il-Kapitolu. Il-Kummissjoni għandha tippubblika l-lista tal-portijiet magħżulin fuq is-sit web tan-NAFO marbut mal-MCS bħala dokument PDF. Kull bidla sussegwenti f'dik il-lista għandha tiġi ppubblikata tal-inqas ħmistax-il jum qabel ma tidhol fis-seħħ dik il-bidla u dik il-lista għandha tiegħu post il-lista l-oħra.
2. L-Istat Membru tal-port għandu jistabbilixxi perijodu minimu għat-talba minn qabel. Il-perijodu għat-talba minn qabel għandu jkun ta' tlett ijiem tax-xogħol qabel il-ħin mistenni tal-wasla tal-bastiment fil-port. Madankollu, bi qbil mal-Kummissjoni, l-Istat Membru tal-port jista' jipprevedi perijodu ieħor għat-talba minn qabel, filwaqt li jqis, fost l-oħrajn, it-tip ta' prodott maqbud u d-distanza bejn il-postijiet għas-sajd u l-portijiet tiegħu. L-Istat Membru tal-port għandu jibgħat l-informazzjoni dwar il-perijodu għat-talba minn qabel lill-Kummissjoni, li għandha tippubblikaha fuq is-sit web tan-NAFO marbut mal-MCS bħala dokument PDF.

3. L-Istat Membru tal-port għandu jahtar lill-awtorità kompetenti li ser tagixxi bħala l-punt ta' kuntatt biex tirċievi t-talbiet skont l-Artikolu 41, biex tirċievi l-konfermi skont l-Artikolu 40(2) u biex toħroġ l-awtorizzazzjonijiet skont il-paragrafu 6 ta' dan l-Artikolu. L-Istat Membru tal-port għandu jibgħat l-isem tal-awtorità kompetenti u d-dettalji ta' kuntatt tagħha lill-Kummissjoni, li għandha tippubblika din l-informazzjoni fuq is-sit web tan-NAFO marbut mal-MCS bħala dokument PDF.

4. Ir-rekwiżiti mogħtija fil-paragrafi 1, 2 u 3 ma japplikawx meta l-Unjoni ma tkunx tippermetti l-ħatt l-art, it-trażbord jew l-użu tal-portijiet minn bastimenti li jtajru l-bandiera ta' Parti Kontraenti oħra tan-NAFO.

5. L-Istat Membru tal-port għandu jibgħat kopja tal-formola msemmija fl-Artikolu 41(1) u (2) mingħajr dewmien lill-Parti Kontraenti tan-NAFO li tkun l-Istat tal-bandiera tal-bastiment u lill-Parti Kontraenti tan-NAFO li tkun l-Istat tal-bandiera tal-bastimenti li minn fuqhom ikun qed jiġi ttrażbordat il-ħut meta l-bastiment ikun wettaq hidmiet ta' trażbord.

6. Il-bastimenti tas-sajd ma jistgħux jidhlu fil-port mingħajr awtorizzazzjoni minn qabel min-naħa tal-awtoritajiet kompetenti tal-Istat Membru tal-port. L-awtorizzazzjoni biex bastiment ihott il-ħut l-art jew jittrażbordah ***jew juża servizzi portwarji oħrajn*** għandha tingħata biss jekk tkun waslet il-konferma min-naħa tal-Parti Kontraenti tan-NAFO li tkun l-Istat tal-bandiera msemija fl-Artikolu 40(2).
7. B'deroga mill-paragrafu 6, jekk ma tkunx waslet il-konferma msemija f'dak il-paragrafu l-Istat Membru tal-port jista' jawtorizza l-ħatt l-art tal-ħut kollu, jew ta' parti minnu, bil-kundizzjonijiet li ġejjin:
- (a) il-ħut ikkonċernat għandu jinħażen taħt il-kontroll tal-awtoritajiet kompetenti;
 - (b) il-ħut jista' jiġi rrilaxxat biex jinbiegħ, biex jingħata lil haddieħor, biex jiġi prodott jew biex jiġi ttrasportat biss ladarba tkun waslet il-konferma msemija fil-paragrafu 6;
 - (c) jekk il-konferma ma tasalx fi żmien 14-il jum mit-***tmiem tal-operazzjonijiet*** ta' ħatt l-art, l-Istat Membru tal-port jista' jikkonfiska l-ħut u jiddisponi minnu skont ir-regoli nazzjonali.

8. L-Istat Membru tal-port għandu jgħarraf minnufih lill-kaptan tal-bastiment bid-deċiżjoni tiegħu li jawtorizza jew jirrifjuta d-dhul fil-port jew, f'każ li l-bastiment ikun fil-port, il-ħatt l-art, it-trażbord jew xi użu ieħor tal-port. Jekk id-dhul fil-port jiġi awtorizzat, l-Istat Membru tal-port għandu jagħti lura lill-kaptan tal-bastiment kopja tal-Formola għat-talba minn qabel marbuta mal-kontroll mill-Istat tal-port tal-Anness II.L għas-CEM ***imsemmija fil-punt 44 tal-Anness għal dan ir-Regolament*** bil-Parti C mimlija kif xieraq. Din il-kopja għandha tintbagħat ukoll lill-Kummissjoni minnufih, li għandha tippubblikaha fuq is-sit web tan-NAFO marbut mal-MCS. F'każ li jiġi rrifjutat id-dhul fil-port, l-Istat Membru tal-port għandu javża wkoll lill-Parti Kontraenti tan-NAFO li tkun l-Istat tal-bandiera b'dan.
9. F'każ li t-talba minn qabel tithassar kif imsemmi fl-Artikolu 41(2), l-Istat Membru tal-port għandu jibgħat kopja tal-Formola għat-talba minn qabel marbuta mal-kontroll mill-Istat tal-port li tkun tħassret lill-Kummissjoni, li għandha tippubblikaha fuq is-sit web tan-NAFO marbut mal-MCS, sabiex din tintbagħat b'mod awtomatiku lill-Parti Kontraenti tan-NAFO li tkun l-Istat tal-bandiera.

10. Sakemm ma jkunx meħtieġ mod ieħor fi pjan ta' rkupru, l-Istat Membru tal-port għandu jwettaq spezzjonijiet tal-inqas fuq 15 % mill-ħatt l-art jew mit-trażbord kollu ta' dan it-tip matul kull sena tar-rappurtar. Huwa u jiddeċiedi liema bastimenti ser jispezzjona, l-Istat Membru tal-port għandu jagħti prijorià:
- (a) lill-bastimenti li ma jkunux ġew awtorizzati jidhlu f'port jew jużawh qabel skont dan il-Kapitolu jew skont kull dispożizzjoni oħra ta' dan ir-Regolament; u
 - (b) lit-talbiet mingħand Partijiet Kontraenti oħrajn tan-NAFO, mingħand Stati oħrajn jew mingħand organizzazzjonijiet reġjonali għall-ġestjoni tas-sajd (RMFOs) li bastiment partikolari għandu jiġi spezzjonat.
11. L-ispezzjonijiet għandhom isiru b'mod konsistenti mal-Anness IV.H għas-CEM *imsemmi fil-punt 45 tal-Anness għal dan ir-Regolament, u jittwettqu* minn spetturi awtorizzati tal-Istat Membru tal-port li għandhom jipprezentaw id-dokumenti ta' identità tagħhom lill-kaptan tal-bastiment qabel ma jwettqu l-ispezzjoni.
12. Bil-qbil tal-Istat Membru tal-port, il-Kummissjoni tista' tistieden lil spetturi ta' Partijiet Kontraenti oħrajn tan-NAFO jakkumpanjaw lill-ispetturi tagħha stess u josservaw l-ispezzjoni.

13. Kull spezzjoni fil-port għandha tinkludi l-monitoraġġ tal-ħatt l-art jew tat-trażbord kollu tar-riżorsi tas-sajd f'dak il-port. Matul kull spezzjoni ta' dan it-tip, l-ispettur tal-Istat Membru tal-port għandu, bħala minimu:
- (a) iqabbel mal-ammonti ta' kull speċi li tkun inħattet l-art jew li tkun ġiet ittrażbordata,
 - (i) l-ammonti rreġistrati fil-ġurnal ta' abbord, imqassmin skont l-ispeċi;
 - (ii) ir-rapporti dwar l-attivitajiet u dwar il-qabdiet; u
 - (iii) l-informazzjoni kollha dwar il-qabdiet li tkun ingħatat fil-Formoli għat-talba minn qabel marbuta mal-kontroll mill-Istat tal-port kif tinsab fl-Anness II.L għas-CEM *imsemmija fil-punt 44 tal-Anness għal dan ir-Regolament*, li jkunu ntbagħtu minn qabel;
 - (b) jivverifika l-ammonti tal-qabdiet li jkun għad baqa' abbord il-bastiment meta jitlesta l-ħatt l-art jew it-trażbord, imqassmin skont l-ispeċi, u jirreġistrahom;
 - (c) jivverifika kull informazzjoni li tkun ħarġet mill-ispezzjonijiet li jkunu twettqu skont il-Kapitolu VII;

- (d) jivverifika x-xbieki kollha abbord il-bastiment u jirreġistra l-kejl tad-daqs tal-malji;
- (e) jivverifika d-daqs tal-ħut għall-konformità mar-rekwiziti marbutin mad-daqs minimu;
- (f) *fejn ikun rilevanti, jivverifika l-ispeċijiet għal konformità mal-preċiżjoni tad-dikjarazzjoni tal-qabda.*

14. Meta dan ikun possibbli, l-Istat Membru tal-port għandu jikkomunika mal-kaptan tal-bastiment jew mal-membri tal-ekwipaġġ li għandhom kariga għolja, kif ukoll mal-osservatur u, meta dan ikun possibbli u meħtieġ, għandu jiżgura li l-ispettur ikollu miegħu interpretu.
15. Meta jkun possibbli, l-Istat Membru tal-port għandu jevita li jdewwem lill-bastiment tas-sajd bla bżonn u għandu jiżgura li jkun hemm l-inqas inkonvenjent u l-inqas xkiel possibbli għall-bastiment, fosthom li jiġi evitat li titnaqqas il-kwalità tal-ħut bla bżonn.

16. Kull spezzjoni għandha tiġi ddokumentata billi timtela l-formola msejha "PSC 3" (il-Formola tal-ispezzjoni marbuta mal-kontroll mill-Istat tal-port) kif tinsab fl-Anness IV.C għas-CEM *imsemmija fil-punt 49 tal-Anness għal dan ir-Regolament*. Il-proċess biex jimtela r-rapport dwar l-ispezzjoni marbuta mal-kontroll mill-Istat tal-port u biex dan il-proċess jiġi ttrattat għandu jinkludi dan li ġej:
- (a) l-ispetturi għandhom jidentifikaw kull każ ta' ksur ta' dan ir-Regolament li jkun gie nnutat waqt l-ispezzjoni fil-port u għandhom jagħtu d-dettalji dwaru. Dawn id-dettalji għandhom jinkludu l-informazzjoni rilevanti kollha li tkun disponibbli b'rabta mal-każijiet ta' ksur li jkunu ġew innutati fuq il-baħar waqt il-vjaġġ attwali tal-bastiment tas-sajd spezzjonat;
 - (b) l-ispetturi jistgħu jzidu kull kumment li jqisu li jkun rilevanti;
 - (c) il-kaptan tal-bastiment għandu jingħata ċ-ċans iżid il-kummenti tiegħu jew l-oġġezzjonijiet tiegħu għar-rapport u jikkuntattja lill-awtoritajiet rilevanti tal-Istat tal-bandiera kif ikun xieraq, b'mod partikolari meta huwa jkollu diffikultajiet serji biex jifhem il-kontenut tar-rapport;

(d) l-ispetturi għandhom jiffirmaw ir-rapport u għandhom jitolbu lill-kaptan tal-bastiment jiffirmah. Il-firma tal-kaptan tal-bastiment fuq ir-rapport għandha sservi biss biex turi li rċieva kopja tiegħu;

(e) il-kaptan tal-bastiment għandu jingħata kopja tar-rapport li jkun fih ir-rizultat tal-ispezzjoni, fosthom il-mizuri possibbli li jistgħu jittieħdu.

17. L-Istat Membru tal-port għandu jibgħat kopja ta' kull rapport dwar l-ispezzjoni marbuta mal-kontroll mill-Istat tal-port lill-Kummissjoni u lill-EFCA minnufih. Il-Kummissjoni għandha tippubblika r-rapport dwar l-ispezzjoni marbuta mal-kontroll mill-Istat tal-port fuq is-sit web tan-NAFO marbut mal-MCS bħala dokument PDF sabiex dan jintbagħat b'mod awtomatiku lill-Parti Kontraenti tan-NAFO li tkun l-Istat tal-bandiera u lill-Istat tal-bandiera ta' kull bastiment li jkun ittrażborda qabdiet għal fuq il-bastiment tas-sajd spezzjonat.

Artikolu 40

Dmirijiet tal-Istat Membru tal-bandiera

1. L-Istati Membri għandhom jiżguraw li l-kaptan ta' bastiment li jtajjar il-bandiera tagħhom iħares l-obbligi marbutin mal-kaptani tal-bastiment stabbiliti fl-Artikolu 41.

2. L-Istat Membru ta' bastiment tas-sajd li jkun beħsiebu jhott il-ħut l-art jew jitrażbordah ***jew juża servizzi portwarji oħrajn***, jew li jkun wettaq ħidmiet ta' trażbord 'il barra minn port, għandu jikkonferma dan billi jibgħat lura kopja tal-Formola għat-talba minn qabel marbuta mal-kontroll mill-istat tal-port tal-Anness II.L għaas-CEM ***imsemmija fil-punt 44 tal-Anness għal dan ir-Regolament***, mibgħuta skont l-Artikolu 39(5) bil-Parti B mimlija kif xieraq, li fiha jistqarr dan li ġej:
- (a) li l-bastiment tas-sajd iddikjarat li qabad il-ħut kellu biżżejjed kwota għall-ispeċijiet iddikjarati;
 - (b) li l-ammont ta' ħut iddikjarat abbord ġie rrapportat kif xieraq skont l-ispeċi u tqies fil-kalkolu ta' kull limitu tal-qbid jew tal-isforz li jista' jkun applikabbli;
 - (c) li l-bastiment tas-sajd iddikjarat li qabad il-ħut kien awtorizzat jistad fiż-żoni iddikjarati; u
 - (d) li l-preżenza tal-bastiment fiż-żona li minnha ddikjara li qabad il-ħut ġiet ivverifikata permezz tad-data tas-sistema ta' monitoraġġ tal-bastimenti.

3. L-Istat Membru għandu jibgħat id-dettalji ta' kuntatt tal-awtorità kompetenti li ser tagħxi bhala l-punt ta' kuntatt biex tirċievi t-talbiet skont l-Artikolu 39(5) u biex tibgħat il-konfermi skont l-Artikolu 39(6) lill-Kummissjoni. Il-Kummissjoni għandha tippubblika din l-informazzjoni fuq is-sit web tan-NAFO marbut mal-MCS bhala dokument PDF.

Artikolu 41

Obbligi tal-kaptan tal-bastiment

1. Il-kaptan jew l-aġent ta' bastiment tas-sajd li jkun beħsiebu jidhol fil-port għandu jgħaddi t-talba għad-dhul lill-awtoritajiet kompetenti tal-Istat Membru tal-port fil-perijodu għat-talba msemmi fl-Artikolu 39(2). Mat-tali talba għandha tintbagħat il-Formola għat-talba minn qabel marbuta mal-kontroll mill-istat tal-port, prevista fl-Anness II.L għas-CEM, Parti A, ***imsemmija fil-punt 44 tal-Anness għal dan ir-Regolament***, mimlija kif xieraq, kif ġej:
- (a) meta l-bastiment ikollu abbord il-qabda tiegħu stess jew ikun ser ihott l-art jew jittrażborda t-tali qabda, għandha tintuża l-Formola għat-talba minn qabel marbuta mal-kontroll mill-Istat tal-port imsejha "PSC 1", imsemmija fl-Anness II.L.A għas-CEM; u
- (b) meta l-bastiment ikun wettaq ħidmiet ta' trażbord, għandha tintuża l-Formola għat-talba minn qabel marbuta mal-kontroll mill-istat tal-port imsejha "PSC 2", imsemmija fl-Anness II.L.B għas-CEM. Għandha tintuża formola separata għal kull bastiment li minn fuqu jkun gie ttrażbordat il-ħut;

(c) il-formoli msejhin "PSC 1" u "PSC 2" it-tnejn għandhom jimtlew f'każ li l-bastiment ikollu abbord il-qabda tiegħu stess u qabda li jkun irċieva permezz tat-trażbord jew inkella f'każ li dan ikun qed iħott l-art jew jittrażborda t-tali qabdiet.

2. Kaptan tal-bastiment jew aġent jistgħu jħassru talba minn qabel billi javżaw lill-awtoritajiet kompetenti tal-port li kien beħsiebhom jużaw. Mat-tali talba għandha tintbagħat kopja tal-Formola originali għat-talba minn qabel marbuta mal-kontroll mill-istat tal-port tal-Anness II.L għas-CEM ***imsemmija fil-punt 44 tal-Anness għal dan ir-Regolament***, bil-kelma "mħassra" miktuba fuqha.
3. Il-kaptan tal-bastiment tas-sajd ma għandux jibda l-ħidmiet ta' ħatt l-art jew trażbord, ***jew juża servizzi portwarji oħrajn, qabel ma tkun inġhatat awtorizzazzjoni mill-awtorità kompetenti ta' Stat Membru jew*** qabel ma jkun għalaq il-ħin mistenni tal-wasla (ETA) kif irrappurtat fil-"PSC 1" jew il-"PSC 2". Madankollu, bil-permess tal-awtoritajiet kompetenti tal-Istat Membru tal-port, il-ħidmiet ta' ħatt l-art jew ta' trażbord ***u l-użu ta' servizzi portwarji oħrajn*** jistgħu jinbdew qabel il-ħin mistenni tal-wasla tal-bastiment fil-port.

4. Il-kaptan tal-bastiment tas-sajd:

- (a) għandu jikkoopera u jgħin fl-ispezzjoni tal-bastiment tas-sajd li titwettaq skont dawn il-proċeduri, u ma għandux ifixkel lill-ispetturi tal-Istat tal-port waqt li dawn ikunu qed iwettqu dmirjiethom jew jintimidahom jew jindahlihom waqt li jkunu qed jagħmlu dan;
- (b) għandu jipprovdi aċċess għal kull żona, gverta, kamra, qabda, xibka jew irkaptu ieħor jew tagħmir, u għandu jagħti lill-ispetturi tal-Istat tal-port kull informazzjoni rilevanti li huma jitolbuh, fosthom kopji ta' kull dokument rilevanti.

Artikolu 42

Każijiet ta' ksur li jkunu ġew innutati waqt l-ispezzjonijiet fil-port

Id-dispożizzjonijiet rilevanti tal-Artikoli 34 sa 37 għandhom japplikaw meta jiġi nnutat każ ta' ksur waqt spezzjoni fil-port.

Artikolu 43
Kunfidenzjalità

L-Istati Membri, l-awtoritajiet kompetenti, l-operaturi, il-kaptani tal-bastimenti u l-ekwipaġġ għandhom jittrattaw ir-rapporti kollha ta' spezzjoni u ta' investigazzjoni u l-immagnijiet u l-evidenza kollha assoċjati magħhom u l-formoli msemmijin f'dan il-Kapitolu bħala kunfidenzjali skont ir-regoli dwar il-kunfidenzjalità stabbiliti fl-Anness II.B għas-CEM ***imsemmi fil-punt 38 tal-Anness għal dan ir-Regolament.***

KAPITOLU IX
PARTI LI MHIX PARTI KONTRAENTI

Artikolu 44
Suppożizzjoni ta' sajd IUU

Bastiment ta' parti li mhix Parti Kontraenti għandu jitqies li jkun xekkel l-effettività ta' dan ir-Regolament u li jkun wettaq sajd IUU:

- (a) jekk ikun intlemaħ iwettaq attivitajiet tas-sajd fiż-Żona Regulatorja jew jekk ikun gie identifikat jagħmel dan b'mod ieħor;

- (b) jekk ikun involut fit-trażbord ma' bastiment ieħor ta' parti li mhix Parti Kontraenti li jkun intlemaħ jew gie identifikat iwettaq attivitajiet tas-sajd fiż-Żona Regulatorja jew 'il barra minnha; u/jew
- (c) jekk ikun imniżżel fil-lista tal-IUU tal-Kummissjoni tas-Sajd tal-Atlantiku tal-Grigal (NEAFC)¹.

Artikolu 45

Lemħ u spezzjoni fiż-Żona Regulatorja ta' bastimenti ta' parti li mhix Parti Kontraenti

Kull Stat Membru li jkun qed iwettaq spezzjoni u/jew sorveljanza fiż-Żona Regulatorja awtorizzati skont l-Iskema Kongunta ta' Spezzjoni u ta' Sorveljanza li jilmaħ jew jidentifika bastiment ta' parti li mhix Parti Kontraenti jwettaq attivitajiet tas-sajd fiż-Żona Regulatorja, għandu:

- (a) jibgħat l-informazzjoni lill-Kummissjoni minnufih billi juża l-format tar-rapport ta' sorveljanza li jinsab fl-Anness IV.A għas-CEM ***imsemmi fil-punt 39 tal-Anness għal dan ir-Regolament***;

¹ Il-Konvenzjoni dwar il-Kooperazzjoni Multilaterali fil-Ġejjieni dwar is-Sajd fl-Atlantiku tal-Grigal, li giet iffirmata f'Londra fit-18 ta' Novembru 1980 u li dahlet fis-seħħ fis-17 ta' Marzu 1982, li l-Komunità Ewropea ssieħbet fiha fit-13 ta' Lulju 1981 (ĠU L 227, 12.8.1981. p. 22).

- (b) jipprova jinforma lill-kaptan tal-bastiment li l-bastiment qed jitqies li qed iwettaq sajd IUU u li din l-informazzjoni ser tintbagħat lill-Partijiet Kontraenti kollha, lill-organizzazzjonijiet reġjonali għall-ġestjoni tas-sajd rilevanti u lill-Istat tal-bandiera tal-bastiment;
- (c) jitlob permess lill-kaptan tal-bastiment biex jitla' abbord il-bastiment u jispezzjonah, jekk dan ikun xieraq; u
- (d) meta l-kaptan tal-bastiment jaqbel li ssir din l-ispezzjoni:
 - (i) jibgħat is-sejbiet tal-ispettur lill-Kummissjoni minnufih billi juża l-formola tar-rapport tal-ispezzjoni stabbilita fl-Anness IV.B għas-CEM ***imsemmi fil-punt 42 tal-Anness għal dan ir-Regolament***; u
 - (ii) jagħti kopja tar-rapport tal-ispezzjoni lill-kaptan tal-bastiment.

Artikolu 46

Dhul fil-port u spezzjoni ta' bastimenti ta' parti li mhix Parti Kontraenti

1. Kull kaptan ta' bastiment ta' parti li mhix Parti Kontraenti għandu jitlob permess minghand l-awtorità kompetenti tal-Istat Membru tal-port biex jidhol fil-port skont id-dispożizzjonijiet tal-Artikolu 41.

2. Kull Stat Membru tal-port għandu:
 - (a) jibgħat l-informazzjoni li jkun irċieva skont l-Artikolu 41 minnufih lill-Istat tal-bandiera tal-bastiment u lill-Kummissjoni;

 - (b) jirrifjuta d-dhul fil-port lil kull bastiment ta' parti li mhix Parti Kontraenti meta:
 - (i) il-kaptan tal-bastiment ma jkunx issodisfa r-rekwiziti stabbiliti fl-Artikolu 41(1); jew

 - (ii) l-Istat tal-bandiera ma jkunx ikkonferma l-attivitajiet tas-sajd tal-bastiment skont l-Artikolu 40(2);

- (c) jgħarraf lill-kaptan tal-bastiment jew lill-aġent, lill-Istat tal-bandiera ta' dak il-bastiment u lill-Kummissjoni bid-deċiżjoni tiegħu li jirrifjuta d-dhul fil-port, il-ħatt l-art, it-trażbord jew xi użu ieħor tal-port għal bastiment ta' parti li mhix Parti Kontraenti;
- (d) jirtira r-rifjut tad-dhul fil-port biss jekk huwa jkun stabbilixxa li hemm biżżejjed provi li r-raġunijiet għaliex kien gie rrifjutat id-dhul fil-port ma kinux adegwati jew kienu żbaljati, jew li t-tali raġunijiet ma għadhomx japplikaw;
- (e) jgħarraf lill-kaptan tal-bastiment jew lill-aġent, lill-Istat tal-bandiera ta' dak il-bastiment u lill-Kummissjoni bid-deċiżjoni tiegħu li jirtira r-rifjut tad-dhul fil-port, tal-ħatt l-art, tat-trażbord jew ta' xi użu ieħor tal-port għal bastiment ta' kwalunkwe parti li mhix Parti Kontraenti;
- (f) jiżgura, meta jippermetti d-dhul, li l-bastiment jiġi spezzjonat minn uffiċjali awtorizzati kif xieraq li jkunu jifhmu f'dan ir-Regolament u li l-ispezzjoni titwettaq skont l-Artikolu 39(11) sa (17); u
- (g) jibgħat kopja tar-rapport tal-ispezzjoni u d-dettalji dwar kull azzjoni sussegwenti li jkun ha lill-Kummissjoni minnufih.

3. Kull Stat Membru għandu jiżgura li l-ebda bastiment ta' parti li mhix Parti Kontraenti ma jwettaq ħatt l-art jew ħidmiet ta' trażbord jew ma juża l-portijiet tiegħu b'xi mod ieħor sakemm il-bastiment ma jkunx gie spezzjonat mill-uffiċjali awtorizzati kif xieraq tiegħu li jkunu jifhmu f'dan ir-Regolament u sakemm il-kaptan tal-bastiment ma jkunx stabbilixxa li l-ispeċijiet tal-ħut li jkun hemm abbord u li jkunu jaqgħu taħt il-Konvenzjoni tan-NAFO, ikunu ngabru 'l barra miż-Żona Regulatorja jew skont dan ir-Regolament.

Artikolu 47

Lista provviżorja ta' bastimenti li jwettqu sajd IUU

1. Minbarra l-informazzjoni li l-Istati Membri jibagħtu skont l-Artikoli 42 u 44, kull Stat Membru jista' jibgħat lill-Kummissjoni minnufih kull informazzjoni li tista' tgħinha tidentifika kull bastiment ta' parti li mhix Parti Kontraenti li jaf ikun qed iwettaq sajd IUU fiż-Żona Regulatorja.
2. Jekk Parti Kontraenti togġezzjona li bastiment li jkun fil-lista tal-IUU tan-NEAFC jiddaħhal fil-lista tan-NAFO ta' bastimenti li jwettqu sajd IUU jew jithassar minnha, is-Segretarju Eżekuttiv tan-NAFO għandu jniżżel it-tali bastiment fil-lista provviżorja tal-bastimenti li jwettqu sajd IUU.

Artikolu 48

Azzjonijiet kontra l-bastimenti mnizzlin fil-lista tal-bastimenti li jwettqu sajd IUU

Kull Stat Membru għandu jiehu l-miżuri kollha meħtieġa biex jiskoraġġixxi, biex jipprevjeni u biex jelimina s-sajd IUU b'rabta ma' kull bastiment imnizzel fil-lista tal-bastimenti li jwettqu sajd IUU, fosthom:

- (a) li jipprojbixxi lil kull bastiment li jtajjar il-bandiera tiegħu milli jiehu sehem f'attivitajiet tas-sajd mat-tali bastimenti, inkluż, iżda mhux biss, il-ħidmiet kongunti tas-sajd magħhom, ħlief f'każijiet ta' forza magġuri;
- (b) li jipprojbixxi l-forniment ta' provvisti, ta' karburant jew ta' servizzi oħrajn lit-tali bastimenti;
- (c) li jipprojbixxi d-dhul fil-portijiet tiegħu għat-tali bastimenti u, jekk it-tali bastimenti jkunu fil-port, li jipprojbixxi l-użu tal-port min-naħa tagħhom, ħlief f'każijiet ta' forza magġuri jew ta' periklu, għall-finijiet ta' spezzjoni, jew biex jittieħdu l-azzjonijiet xierqa ta' nfużar;
- (d) li jipprojbixxi li jinbidel l-ekwipaġġ, ħlief kif ikun meħtieġ b'rabta ma' każ ta' forza magġuri;
- (e) li jirrifjuta li jawtorizza lit-tali bastimenti jistadu fl-ibħra li jaqgħu taħt il-gurisdizzjoni nazzjonali tiegħu;

- (f) li jipprojbixxi l-kiri tat-tali bastimenti;
- (g) li jirrifjuta li jagħti d-dritt lit-tali bastimenti jtajru l-bandiera tiegħu;
- (h) li jipprojbixxi l-ħatt l-art u l-importazzjoni tal-ħut minn fuq it-tali bastimenti jew il-ħut li jkun jista' jiġi ttraċċat għat-tali bastimenti;
- (i) li jinkoraġġixxi lill-importaturi, lit-trasportaturi u lis-setturi kkonċernati l-oħrajn joqogħdu lura milli jinneozjaw it-trażbord tal-ħut mat-tali bastimenti; u
- (j) li jiġbor l-informazzjoni xierqa dwar it-tali bastimenti u jaqsamha mal-Partijiet Kontraenti l-oħrajn, ma' partijiet li mhumiex Partijiet Kontraenti u mal-organizzazzjonijiet reġjonali għall-ġestjoni tas-sajd bil-għan li jiġi nnutat, skoraġġut u pprevenut l-użu ta' ċertifikati foloz tal-importazzjoni jew tal-esportazzjoni b'rabta mal-ħut jew mal-prodotti tal-ħut mit-tali bastimenti.

KAPITOLU X
DISPOŻIZZJONIJIET FINALI

I

Artikolu 49
Kunfidenzjalità

Minbarra l-obbligi stipulati fl-Artikoli 112 u 113 tar-Regolament tal-Kunsill (KE) Nru 1224/2009, l-Istati Membri għandhom jiżguraw li r-rapporti u l-messaġġi elettronici li jintbagħtu lin-NAFO u li jaslu mingħandha skont il-punt (a) tal-Artikolu 4(2), l-Artikolu 4(6), il-punt (c) tal-Artikolu 5(3), l-Artikolu 10(2), l-Artikolu 15(4), l-Artikolu 22(1), (5) u (6), l-Artikolu 23(6), l-Artikolu 25(8), l-Artikolu 26(9), l-Artikolu 27(3), (5), (6), (7) u (15), l-Artikolu 29(1) u (2), l-Artikolu 34(2), l-Artikolu 36(4), l-Artikolu 37(1) u l-Artikolu 39(8) jiġu ttrattati b'mod kunfidenzjali.

Artikolu 50
Proċedura għall-emendi

1. ***Il-Kummissjoni għandha tadotta sa ... [sitt xhur wara d-data tad-dhul fis-sehh ta' dan ir-Regolament] att delegat skont l-Artikolu 51 li jissupplimenta dan ir-Regolament bid-dispożizzjonijiet u l-Annessi għas-CEM imsemmijin fl-Anness għal dan ir-Regolament. Il-Kummissjoni għandha s-setgħa li tadotta atti delegati skont l-Artikolu 51 biex temenda sussegwentement dak l-att delegat.***

2. Il-Kummissjoni għandha s-setgħa li tadotta atti delegati f'konformità mal-Artikolu 51 *li jemendaw dan ir-Regolament sabiex jadattawh għall-miżuri adottati min-NAFO li jorbtu lill-Unjoni u l-Istati Membri tagħha* dwar:

■

(a) il-lista ta' ■ attivitajiet tal-bastimenti tar-riċerka *msemmija* fl-Artikolu 4(1);

■

(b) il-miżuri marbutin maż-żoni tas-sajd għall-gamblu tat-Tramuntana previsti fl-Artikolu 9; ir-rappurtar rilevanti, il-bidliet fis-sajd, il-fond tas-sajd u r-referenzi għaż-żoni ristretti jew għaż-żoni magħluqin;

(c) il-proċeduri li jikkonċernaw bastimenti b' qabda totali abbord ta' aktar minn 50 tunnellata ta' piż ħaj, li jidhlu fiż-Żona Regolatorja biex jistadu għall-ħalibatt ta' Greenland b'rabta mal-kontenut tan-notifiki previsti fil-punti (a) u (b) tal-Artikolu 10(2), u l-kondizzjonijiet għall-bidu tas-sajd previsti fil-punt (d) tal-Artikolu 10(2);

■

(d) il-kontenut tat-trażmissjoni elettronika stabbilit fl-Artikolu 22(5), il-lista tad-dokumenti validi li jridu jingarru abbord ta' bastiment f'konformità mal-Artikolu 22(8) u l-kontenut tal-pjan ta' kapacià deskritt fl-Artikolu 22(10);

(e) id-dokumenti li jridu jingarru abbord il-bastiment mikri skont l-Artikolu 23(9);



(f) id-data tal-VMS li trid tiġi trażmessa b'mod awtomatiku u kontinwu kif stabbilit fl-Artikolu 26(1), kif ukoll dmirijiet marbutin maċ-ĊMS kif stabbilit fl-Artikolu 26(2) u (9);

(g) ir-rati perċentwali għall-preżenza ta' osservatur kif stabbilit fl-Artikolu 27(3), ir-rappurtar mill-Istati Membri kif stabbilit fl-Artikolu 27(7), id-dmirijiet ta' osservatur kif stabbilit fl-Artikolu 27(11), u d-dmirijiet tal-kaptan tal-bastiment kif stabbilit fl-Artikolu 27(12);



(h) l-obbligi tal-kaptan tal-bastiment waqt l-ispezzjoni, kif stabbiliti fl-Artikolu 32;



3. L-emendi skont il-paragrafu 1 għandhom ikunu limitati biss għall-implimentazzjoni tal-emendi tas-CEM fil-liġi tal-Unjoni.

Artikolu 51
Eżercizzju tad-delega

1. Is-setgħa ta' adozzjoni ta' atti delegati hija mogħtija lill-Kummissjoni soġġett għall-kondizzjonijiet stabbiliti f'dan l-Artikolu.

2. Is-setgħa li tadotta atti delegati msemmija fl-Artikolu 50 hija mogħtija lill-Kummissjoni għal perijodu ta' żmien ta' hames snin minn ... [id-data tad-dhul fis-seħħ ta' dan ir-Regolament]. Il-Kummissjoni għandha tfassal rapport fir-rigward tad-delega ta' setgħa mhux iktar tard minn disa' xhur qabel it-tmiem tal-perijodu ta' hames snin. Id-delega ta' setgħa għandha tiġi estiza awtomatikament għal perijodi ta' żmien identiċi, ħlief jekk il-Parlament Ewropew jew il-Kunsill joġġezzjona għal tali estensjoni mhux iktar tard minn tliet xhur qabel it-tmiem ta' kull perijodu.

3. Id-delega ta' setgħa msemmija fl-Artikolu 50 tista' tiġi revokata fi kwalunkwe mument mill-Parlament Ewropew jew mill-Kunsill. Deċiżjoni li tirrevoka għandha ttemm id-delega ta' setgħa speċifikata f'dik id-deċiżjoni. Għandha ssir effettiva fil-jum wara l-pubblikazzjoni tad-deċiżjoni f'*Il-Gurnal Uffiċjali tal-Unjoni Ewropea* jew f'data aktar tard speċifikata fih. M'għandhiex taffettwa l-validità ta' kwalunkwe att delegat li jkun diġà fis-seħħ.

4. Qabel ma tadotta att delegat, il-Kummissjoni għandha tikkonsulta lill-esperti maħtura minn kull Stat Membru b'konformità mal-prinċipji stabbiliti fil-Ftehim Interistituzzjonali tat-13 ta' April 2016 dwar it-Tfassil Aħjar tal-Liġijiet.

5. Hekk kif tadotta att delegat, il-Kummissjoni għandha tinnotifikah simultanjament lill-Parlament Ewropew u lill-Kunsill.

6. Att delegat adottat skont l-Artikolu 50 għandu jidhol fis-seħh biss jekk la l-Parlament Ewropew u lanqas il-Kunsill ma jkunu oġġezzjonaw għalih fi żmien xahrejn minn meta jkunu ġew mġarrfin bih jew jekk, qabel ma jiskadi dak il-perijodu, kemm il-Parlament Ewropew u kif ukoll il-Kunsill it-tnejn ikunu għarrfu lill-Kummissjoni li mhumiex ser joġġezzjonaw għalih. Dak il-perijodu għandu jiġi estiz b'xahrejn fuq l-inizjattiva tal-Parlament Ewropew jew tal-Kunsill.



Artikolu 52

Thassir

Ir-Regolament tal-Kunsill (KE) Nru 2115/2005 u r-Regolament tal-Kunsill (KE) Nru 1386/2007 huma b'dan imhassra.

Artikolu 53

Emendi ghar-Regolament (UE) 2016/1627

Ir-Regolament (UE) 2016/1627 huwa emendat kif ġej:

(1) FI-Artikolu 3, jżdedu l-punti li ġejjin:

"(27) "bastiment kbir tas-sajd bil-konz tal-wiċċ" tfisser bastiment tas-sajd bil-konz tal-wiċċ li b'kollox ikun itwal minn 24 metru;

(28) "tartaruni tal-borża" tfisser kwalunkwe xibka ċirkolanti li l-parti ta' taht taghha tinghaqad permezz ta' tartarun tal-borża li jkun fil-qiegh nett tax-xibka, li jghaddi minn sensiela ta' holoq mqabba mal-habel ta' taht, li jippermetti x-xibka tingieb lura u tinghalaq;"

(2) *L-Artikolu 9 jinbidel b'dan li ġej:*

"Artikolu 9

Pjanijiet annwali għall-ġestjoni tal-kapaċità tas-sajd

- 1. Kull Stat Membru għandu jistabbilixxi pjan annwali għall-ġestjoni tal-kapaċità tas-sajd biex jaġġusta l-għadd ta' bastimenti tas-sajd, sabiex juri li l-kapaċità tas-sajd tikkorrispondi għall-opportunitajiet tas-sajd allokatu lill-bastimenti fil-perijodu ta' żmien rilevanti.***
- 2. L-Istati Membri għandhom jaġġustaw il-kapaċità tas-sajd bl-użu tal-parametri proposti 'mis-SCRS' u adottati mill-ICCAT fl-2009.***

L-Istati Membri jistgħu jallokaw kwoti settorjali għal bastimenti kostali fuq skala żgħira awtorizzati biex jistadu għat-tonn u għandhom jindikawhom fil-pjanijiet tas-sajd tagħhom. Għandhom jinkludu wkoll il-miżuri addizzjonali biex jissorveljaw mill-qrib il-konsum tal-kwota ta' dik il-flotta fil-pjanijiet ta' monitoraġġ, kontroll u spezzjoni tagħhom. L-Istati Membri jistgħu jawtorizzaw għadd differenti ta' bastimenti biex jużaw b'mod shih l-opportunitajiet tas-sajd tagħhom, bl-użu tal-parametri msemmijin fil-paragrafu 1.

3. *Il-Portugall u Spanja jistghu jallokaw kwoti settorjali għal dghajjes tas-sajd bil-lixka li joperaw fl-ilmijiet madwar l-Azores, Madeira u l-Gżejjer Kanarji. Il-kwota settorjali u l-miżuri addizzjonali għall-monitoraġġ tal-konsum tagħha għandhom jiġu definiti b'mod ċar fil-pjanijiet annwali rispettivi tagħhom.*

4. *Meta l-Istati Membri jallokaw kwoti settorjali f'konformità mal-paragrafu 2 jew 3, ir-rekwiżit minimu tal-kwota ta' 5 tunnellati definit mill-SCRS fl-2009 ma għandux japplika.*

5. *L-aġġustament tal-kapaċità tas-sajd għall-bastimenti tas-sajd bit-tartarun għandu jkun limitat għal żieda massima ta' 20 % meta mqabbla mal-kapaċità tas-sajd bażi tal-2018.*

6. *Għall-perijodu 2019-2020, l-Istati Membri jistghu jawtorizzaw għadd ta' tunnari użati fis-sajd għat-tonn li jippermetti li jiġu sfruttati b'mod shih tal-opportunitajiet tas-sajd tagħhom."*

(3) *L-Artikolu 10 jinbidel b'dan li ġej:*

"Artikolu 10

Pjanijiet annwali għall-ġestjoni tat-trobbija tal-hut

1. *Sal-31 ta' Jannar ta' kull sena, kull Stat Membru li għandu kwota tat-tonn għandu jibgħat lill-Kummissjoni pjan annwali għall-ġestjoni tat-trobbija tal-hut skont dan l-Artikolu.*
2. *Il-Kummissjoni għandha tiġbor u tintegra l-pjanijiet fil-pjan tal-Unjoni. Il-Kummissjoni għandha tibgħat dak il-pjan lis-Segretarjat tal-ICCAT sal-15 ta' Frar ta' kull sena għad-diskussjoni u l-approvazzjoni mill-ICCAT.*
3. *Fil-pjan annwali għall-ġestjoni tat-trobbija tal-hut, kull Stat Membru għandu juri li l-kapaċità totali tal-hut maqbud u l-kapaċità totali tat-trobbija tal-hut ikunu jikkorrispondu għall-ammont stmat ta' tonn disponibbli għat-trobbija.*
4. *L-Istati Membri għandhom jillimitaw il-kapaċità tagħhom ta' trobbija tat-tonn għall-kapaċità totali ta' trobbija reġistrata fir-"rekord ta' faċilitajiet għat-trobbija tat-tonn" tal-ICCAT jew awtorizzata u ddikjarata lill-ICCAT fl-2018.*

5. *L-ammont massimu ta' tonn salvaġġ maqbud li jista' jiddaħhal fl-irziezet tat-tonn ta' Stat Membru għandu jkun limitat għal-livell tal-kwantitajiet imdaħħlin irreġistrati mal-ICCAT fir-"rekord ta' faċilitajiet għat-trobbija tat-tonn" mill-irziezet tat-tonn ta' dak l-Istat Membru fl-2005, l-2006, l-2007 jew l-2008.*

6. *Jekk Stat Membru jkun jehtieġ li jżid l-ammont massimu ta' tonn salvaġġ maqbud f'razzett tat-tonn wiehed jew għadd ta' rziezet tat-tonn tiegħu, dik iż-żieda għandha tkun tikkorrispondi għall-opportunitajiet tas-sajd allokat li lil dak l-Istat Membru, inkluż importazzjonijiet ta' tonn haj.*

7. *L-Istati Membri li għandhom rziezet tal-hut għandhom jiżguraw li x-xjentisti li l-SCRS tqabbd għal provi biex jiġu identifikati r-rati ta' tkabbir waqt il-perijodu ta' tismen ikollhom aċċess għal u, kif mehtieġ mill-protokoll, assistenza biex iwettqu, provi skont il-protokoll standardizzat żviluppat mill-SCRS għall-monitoraġġ ta' hut individwali li jista' jingharaf."*

(4) *L-Artikolu 11 jinbidel b'dan li ġej:*

"Artikolu 11

Staġuni tas-sajd

1. *Is-sajd bit-tartarun tal-borża ghat-tonn għandu jkun permess fil-Lvant tal-Atlantiku u fil-Mediterran matul il-perijodu mis-26 ta' Mejju sal-1 ta' Lulju.*
2. *B'deroga mill-paragrafu 1, is-sajd bit-tartarun tal-borża ghat-tonn fil-Baħar Adrijatiku jista' jibqa' miftuħ sal-15 ta' Lulju għall-ħut imrobbi fil-Baħar Adrijatiku (żona tas-sajd 37.2.1 tal-FAO).*
3. *B'deroga mill-paragrafu 1, jekk Stat Membru jista' juri li, minhabba rjihat li jilhqqu forza 5 jew aktar fuq l-iskala Beaufort, xi whud mill-bastimenti tiegħu li jaqbd u t-tonn bit-tartarun tal-borża fil-Lvant tal-Atlantiku u fil-Mediterran ma setgħux jużaw il-jiem normali tas-sajd tagħhom matul is-sena, dak l-Istat Membru jista' jmexxi massimu ta' 10 ijiem mitlufin sal-11 ta' Lulju għall-bastimenti kkonċernati tul is-sena.*

4. *Is-sajd għat-tonn għandu jkun permess fil-Lvant tal-Oċean Atlantiku u fil-Baħar Mediterran minn bastimenti kbar tas-sajd bil-konz tal-wiċċ matul il-perijodu mill-1 ta' Jannar sal-31 ta' Mejju.*
5. *L-Istati Membri għandhom jistabbilixxu staġuni miftuhin għall-flotot tagħhom, għajr bastimenti tas-sajd bit-tartarun u bastimenti kbar tas-sajd bil-konz tal-wiċċ, fil-pjanijiet annwali tas-sajd tagħhom."*

(5) *L-Artikolu 16 jinbidel b'dan li ġej:*

"Artikolu 16

Qabdiet aċċessorji

1. *Kull Stat Membru għandu jipprevedi qabdiet aċċessorji tat-tonn fil-kwota tiegħu u għandu jgħarraf lill-Kummissjoni b'dan meta jibgħatilha l-pjan annwali tas-sajd tiegħu.*

2. *Il-livell ta' qabdiet aċċessorji tat-tonn ma ghandux jaqbeż 20 % tal-qabdiet totali abbord fi tmiem kull vjaġġ tas-sajd. Il-metodoloġija użata biex jiġu kkalkulati dawk il-qabdiet aċċessorji, b'rabta mal-qabda totali abbord, għandha tiġi definita b'mod ċar fil-pjan annwali tas-sajd. Il-qabdiet aċċessorji jistgħu jiġu kkalkulati skont il-piż jew skont l-għadd ta' kampjuni. Il-kalkolu skont l-għadd ta' kampjuni għandu japplika biss għat-tonn u għall-ispeċijiet simili għalih ġestiti mill-ICCAT. Il-livell ta' qabdiet aċċessorji awtorizzati għall-flotta ta' bastimenti kostali fuq skala żgħira jista' jiġi kkalkulat fuq bażi annwali.*

3. *Il-qabdiet aċċessorji kollha tat-tonn, miżmuma abbord jew skartati għandhom jitnaqqsu mill-kwota tal-Istat Membru tal-bandiera, u jiġu reġistrati u rrappurtati lill-Kummissjoni.*

4. *Għall-Istati Membri li ma għandhomx kwota għat-tonn, il-qabdiet aċċessorji kkonċernati għandhom jitnaqqsu mill-kwota speċifika tal-Unjoni għall-qabdiet aċċessorji tat-tonn stabbilita f'konformità mat-TFUE u mal-Artikolu 16 tar-Regolament (UE) Nru 1380/2013.*

5. *Jekk il-kwota allokata għall-Istat Membru tal-bastiment tas-sajd jew tunnara kkonċernata tkun diġà eżawrita, ma għandu jiġi permess il-qbid ta' ebda tonn u l-Istati Membri għandhom jieħdu l-miżuri meħtieġa kollha biex jiżgura ir-rilaxx tiegħu. L-iproċessar u l-kummerċjalizzazzjoni ta' tonn mejjet għandhom ikunu pprojbiti u l-qabdiet kollha għandhom jiġu reġistrati. L-Istati Membri għandhom jirrappurtaw l-informazzjoni dwar qabdiet bhal dawn fuq bażi annwali lill-Kummissjoni, li għandha tibghat dik l-informazzjoni lis-Segretarjat tal-ICCAT.*
6. *Il-bastimenti li ma jistadux attivament għat-tonn għandhom jisseparaw b'mod ċar kwalunkwe kwantità ta' tonn miżmum abbord minn speċċijiet oħrajn, biex jippermettu li l-awtoritajiet ta' kontroll jissorveljaw il-konformità ma' dan l-Artikolu. Dawk il-qabdiet aċċessorji jistgħu jiġu kkummerċjalizzati għaladarba jkunu akkumpanjati mill-eBCD."*

Artikolu 54

Dan ir-Regolament għandu jidhhol fis-seħh fl-ghoxrin jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

L-Artikolu 53 għandu japplika mill-21 ta' Ġunju 2019.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi...,

Għall-Parlament Ewropew

Għall-Kunsill

Il-President

Il-President

Anness

- (1) *It-Tabella 4 tas-CEM imsemmija fil-punt 17 tal-Artikolu 3 u fl-Artikolu 17;*
- (2) *Il-Figura 2 tas-CEM imsemmija fil-punt 17 tal-Artikolu 3;*
- (3) *Il-Parti VI tal-Anness I.E għas-CEM imsemmija fil-punt 21 tal-Artikolu 3, fl-Artikolu 21(2) u fil-punt (a) tal-Artikolu 27(11);*
- (4) *Il-Parti VII tal-Anness I.E għas-CEM imsemmija fil-punt 29 tal-Artikolu 3;*
- (5) *Il-Format preskritt fl-Anness II.C għas-CEM imsemmi fil-punt (a) tal-Artikolu 4(2);*
- (6) *It-Tabella 1 u l-Figura 1(1) tas-CEM imsemmijin fl-Artikolu 9(1);*
- (7) *It-Tabella 2 u l-Figura 1(2) tas-CEM imsemmija fl-Artikolu 9(4);*
- (8) *It-Tabella 3 u l-Figura 1(3) tas-CEM imsemmija fl-Artikolu 9(5);*
- (9) *Il-Format preskritt fl-Anness IV.C għas-CEM imsemmi fil-punt (e) tal-Artikolu 10(1), il-punt (c) tal-Artikolu 27(3) u l-Artikolu 39(16);*

(10) *L-Anness III.A għas-CEM imsemmi fl-Artikolu 13(1);*

(11) *L-Anness I.C għas-CEM imsemmi fil-punt (d) tal-Artikolu 13(2), fil-punt (b) tal-Artikolu 24(1) u fil-punt (g) tal-Artikolu 25(6);*

- (12) *L-Anness III.B għas-CEM imsemmi fl-Artikolu 14(2) u (3);*
- (13) *L-Anness I.D għas-CEM imsemmi fl-Artikolu 16(1) u (2);*
- (14) *Il-Figura 3 tas-CEM imsemmija fl-Artikolu 18(1);*
- (15) *It-Tabella 5 tas-CEM imsemmija fl-Artikolu 18(1);*
- (16) *Il-Figura 4 tas-CEM imsemmija fl-Artikolu 18(2);*
- (17) *It-Tabella 6 tas-CEM imsemmija fl-Artikolu 18(2);*
- (18) *Il-Figura 5 tas-CEM imsemmija fl-Artikolu 18(3) u (4);*
- (19) *It-Tabella 7 tas-CEM imsemmija fl-Artikolu 18(3) u (4);*
- (20) *Il-Protokoll esploratorju fl-Anness I.E għas-CEM imsemmi fl-Artikolu 19(1);*

- (21) *In-Notifika li beħsiebhom iwettqu sajd esploratorju tal-qiegh fl-Anness I.E għas-CEM imsemmija fil-punt (a) tal-Artikolu 19(2);*
- (22) *Ir-Rapport tal-vjaġġ tas-sajd esploratorju tal-qiegh fl-Anness I.E għas-CEM imsemmi fil-punt (b) tal-Artikolu 19(2);*
- (23) *L-Elementi għall-valutazzjoni tal-attivitajiet esploratorji tas-sajd tal-qiegh proposti fl-Anness I.E tas-CEM imsemmija fil-punt (b) tal-Artikolu 20(2);*
- (24) *Il-Formola tal-Ġbir tad-Data tas-Sajd Esploratorju fl-Anness I.E għas-CEM imsemmija fil-punt (a) tal-Artikolu 21(4);*
- (25) *Il-Format preskritt għal-lista ta' bastimenti fl-Anness II.C1 għas-CEM imsemmi fil-punt (a) tal-Artikolu 22(1);*

- (26) *Il-Format preskritt ghat-thassir mil-lista ta' bastimenti fl-Anness II.C2 ghas-CEM imsemmi fil-punt (b) tal-Artikolu 22(1);*
- (27) *Il-Format speċifikat ghal awtorizzazzjoni individwali ghal kull bastiment fl-Anness II.C3 tas-CEM imsemmi fil-punt (a) tal-Artikolu 22(5);*
- (28) *Il-Format preskritt ghas-sospensjoni tal-awtorizzazzjoni fl-Anness II.C4 ghas-CEM imsemmi fil-punt (b) tal-Artikolu 22(5);*
- (29) *Il-Lista ta' kodiċijiet ta' formoli ta' preżentazzjoni fl-Anness II.K ghas-CEM imsemmija fil-punt (e) tal-Artikolu 24(1);*
- (30) *Il-Mudell għall-ġurnal ta' abbord tas-sajd fl-Anness II.A ghas-CEM imsemmi fl-Artikolu 25(2);*
- (31) *Il-Format għar-rapport dwar il-qbid fl-Anness II.D ghas-CEM imsemmi fl-Artikolu 25(6) u (8) u fil-punt (b) tal-Artikolu 26(9);*

- (32) *Il-Format għall-kanċellazzjoni tar-rapport tal-qbid fl-Anness II.F għas-CEM imsemmi fl-Artikolu 25(6) u (7);*
- (33) *L-Anness II.N għas-CEM imsemmi fil-punt (b) tal-Artikolu 25(9);*
- (34) *Il-Format għall-iskambju tad-data fl-Anness II.E għas-CEM imsemmi fil-punt (b) tal-Artikolu 26(9);*
- (35) *Ir-Rapport tal-Osservatur fl-Anness II.M għas-CEM imsemmi fil-punt (a) Artikolu 27(11);*
- (36) *Ir-Rapport fl-Anness II.G għas-CEM mibgħut kuljum mill-osservatur kif imsemmi fil-punt (e) tal-Artikolu 27(11);*
- (37) *Ir-Regoli dwar il-kunfidenzjalità fl-Anness II.B għas-CEM imsemmija fl-Artikolu 28(10) u fl-Artikolu 43;*
- (38) *Il-Formola ta' Rapport ta' Sorveljanza fl-Anness IV.A għas-CEM imsemmija fil-punt (a) tal-Artikolu 30(1) u fil-punt (a) tal-Artikolu 45;*

- (39) *L-Immagni ta' bandiera fl-Anness IV.E għas-CEM imsemmija fil-punt (b) tal-Artikolu 31;*
- (40) *Ir-Regoli dwar il-forniment ta' sellum għat-tluġh abbord fl-Anness IV.G għas-CEM imsemmija fil-punt (c) tal-Artikolu 32;*
- (41) *Ir-Rapport ta' spezzjoni fl-Anness IV.B għas-CEM imsemmi fl-Artikolu 33(1), fil-punt (a) tal-Artikolu 34(2) u fil-punt (d) tal-Artikolu 45;*
- (42) *Is-Sigill ta' Spezzjoni tan-NAFO fl-Anness IV.F għas-CEM imsemmi fil-punt (d) tal-Artikolu 34(1);*
- (43) *Il-Formola ta' Talba għal Kontroll minn Qabel mill-Istat tal-Port fl-Anness II.L għas-CEM imsemmija fl-Artikolu 39(8) u fil-punt (iii) tal-punt (a) tal-Artikolu 39(13), l-Artikolu 40(2) u l-Artikolu 41(1) u (2);*
- (44) *L-Anness IV.H għas-CEM dwar spezzjonijiet imsemmi fl-Artikolu 39(11);*